

Mis-Sillabu

RIVISTA GĦALL-ISTUDENTI TAL-MATRIKOLA

Volum 1 Numru 9

KUMMENTI TA' ĠORĠ ZAMMIT
FUQ IL-POEZIJA TIEGĦU
PJAN GĦAL KOMPONIMENT
FUQ ID-DROGI
INTERVISTA MA' EBEJER FUQ
"L-IMNARJA ŻMIEN IL-QTIL"
TAGĦRIF ĠDID FUQ ĠUŻÈ BONNICI
TAGĦRIF BIJOGRAFIKU FUQ
MARIO AZZOPARDI TA' "TABERNAKLI"

TAQSIMA GĦALL-GĦARBI:
KOMPONIMENT MUDELL U MISTOQSIJET
BIL-MUDELL TAT-TWEGĦIB GĦALL-EŻAMI



PUBBLIKAZZJONI TAL-PUBLISHERS ENTERPRISES GROUP (PEG) LTD.

Mis-Sillabu

Mahrug l-ewwel darba f'Settembru, 1984

Volum 1 Numru 9

Pubblikat mill-Publishers Enterprises Group (PEG) Ltd,
Triq Herbert Ganado,
Il-Hamrun, Malta.

© 1985 P.E.G. Ltd.

© Dritt Letterarju tal-kittieba

Il-jeddijiet kollha mizmuma. L-ebda silta ma tista' tkun
ippubblikata jew mahruga b'xi mod jew iehor fotostatiku,
elettroniku, mekkaniku, irrekordjat minghajr il-permess
bil-miktub tal-Publishers Enterprises Group (PEG) Ltd.

Phototypeset mill-Comprint Ltd, Il-Hamrun
Mitbugh mill-Imprint Ltd, Hal Qormi

Bord Editorjali

Ġorġ Mifsud (*Editur*)

Mario Azzopardi (*Sub-Editur*)

Konsulenti J.M. Brincat

Geth Massud

Paul Xuereb

Il-Kittieba

Mario Azzopardi

Francis Ebejer

A. Micallef

Ġorġ Mifsud

Ġorġ Zammit

Alfred Zerafa

X'FIH

Intervista ta' Mario Azzopardi ma' Francis Ebjerr dwar <i>L-Imnarja Żmien il-Qtil</i> (2)	153
Pjan għal <i>Komponent: Id-Drogi</i> – Problema tagħna wkoll Ġorġ Mifsud	155
Socjo-Realisti madwar Ellul Mercer (3) – Gużè Bonnici Mario Azzopardi	156
Ġorġ Mifsud jintervista lil Mario Azzopardi Il-Qagħda tal-Palk Malti fl-1962 minn	158
Argument tal-Gurnata	160
Ġorġ Zammit jikkummenta fuq il-Poezija tiegħu	163
Il-Problema ta' l-Essay A. Micallef	164

فهم المكتوب

١٢ يوم في الريف - ٤ بقلم الفريد زرافا

Profil: Anton Buttigieg Ġorġ Mifsud Kopertina

L-EDITORJAL

F'dan ix-xahar ta' Mejju rridu niċċelebraw l-anniversarju tal-mewt ta' Anton Buttigieg. Miet sentejn ilu f'dan ix-xahar ta' ġmiel in-natura, li tant kien iġhożż. Il-poezija tiegħu jgħożżuha wkoll il-barranin, fosthom Muhammad Zaki Abd-al Kadir li, wara li qara l-antologija tiegħu *Qabas al-Misbaah* ('Il-Kebbies tal-Fanali'), maqluba għall-Għarbi minn Ahmed Talaat u Muhammad Mustafa Belhaag, ispira ruħu biex jikteb il-kummentarju *Nerga' Lura lejn in-Natura* ppubblikat f'waħda mill-hargiet ta' *Jawmijaat al 'Akhbar* fl-1979 u li jien se naqleb xi siltiet minnu għall-Malti bħala tifkira.

"Kont inhobb in-natura, trabbejt magħha fil-kampanja u għaraftha wara li għaraft id-dinja. Qalbi u ruħi kienu mfawrin biha u moħħi wkoll. Għallmitni naħseb fuq kull tektika ta' l-immaginazzjoni tiegħi, fuq kull idea li timraħ f'moħħi jew li toħroġ minnu u fuq kull sentiment li jferrahni jew li jdejjaqni. . .

"Għalaqt għajnejja hu u jidlam sewwa u ftaħthom maż-żerniq. U l-imrieżaq tiegħu mlew l-ixfqa. Għaddejt l-għaxijiet u l-għodwiet man-natura. Kont ferhan u kont imdejjaq; in-natura ksiethom bil-lizar tas-smewwiet: keffint in-niket tiegħi fin-natura, xorbot in-niket tiegħi imma l-ferh fanndithuli bħal kieku biex tippremjani.

"Rajt in-nebbieta fil-fosdqa taż-żerriegħa u mbaġħad rajt tifel u għaraft l-għageb tal-holqien u mbaġħad rajtu joghla 'l fuq lejn is-smewwiet bħal sigra għolja sfiqa bil-firegħi, bil-frott u bil-weraq aħdar. U mbaġħad hassejt fija nnijsi s-sliem tat-twemmin, hassejt id-difa li jfiehmed kollox u ħsibt li jien kont sid din id-dinja malli għarafta. U jien mingħalija li la jiena biċċa ċkejuna ta' din id-dinja, id-dinja wkoll hija biċċa ċkejuna minni. Din id-dinja kixfitli l-bidu u t-tmiem, it-triq, il-fond u l-ġholi. . .

"In-natura missitli s-sentimenti tiegħi u l-qalb u l-moħħ u għalhekk ma nistax inkun naf min minnhom sema' minnha għax it-tlieta li huma tħalltu sewwa flimkien. Kultant ħsibtha qiegħda f'xi rtir twil biex jiena nitwaħħad haġa waħda mad-dinja. Imma kultant ħsibtha daqshekk profonda li hassejtni qisni xi ras sħuna nqum kontra l-bqija ta' l-univers. . . U fit-tnejn (fil-għaqda u fil-firda) kont insib it-triq ċara quddiem i d-dawl qawwi u jiena kollni kemm jien mimli bis-sliem għax ma hassejtx li ċ-ċentru tan-natura nbidel imma sibt li m'hix aħjar minn karta bajda li fuqha Alla s-Setghani u l-Kbir jikteb kulma jkun irid Hu mit-tajeb u mill-ħazin. . . U dejjem hassejtni biċċa waħda min-natura u n-natura biċċa waħda minni. Jekk inkun imnikket nerga' lura lejn in-natura u meta nkun ferhan niehu mingħandha kulma rrid. Iz-żerriegħa waħda u ġisem wiehed.

"Xi ljieli sbieħ għaddejt fi tfuliti, f'żgħoziti u fi rguliti fiż-żiffa li tixbah il-keffa ta' id in-namrat jew fl-irjeh qawwija jew fost il-mewġ tal-baħar iġhajjat bħall-bhejjem selvaġġi jew fuq il-quċċata tal-muntanja miksija bis-silġ u r-ragħad irriegħed u jtarrax jew fl-ajruplan meta jkun qiegħed iserrep hu u jtir fis-smewwiet jew iżiġġ fid-dritt bħallikieku qiegħed juri t-triq tal-ġenna. . .

"... Kemm-il darba waqaft hdejn in-nixxigħat biex nissamma', imdawwar kullimkien bl-egħlieqi sa truf ix-xefaq, l-għajta dgħajfa taż-żringijiet u l-ilma jgelgel mill-ġholi . . . u l-kliem tal-qamar . . . u s-smewwiet fuq kulhadd jostru l-moħbiet tagħhom.

"Dan kollu għallmithuli n-natura u dan kollu fhimtu. In-nies magħmula fuq it-tifsila tagħha u hi fuq it-tifsila tagħhom u ma nafx, min hu l-ewlieni u min hu l-kopja? Jien ma nistax inwegħibha din il-mistoqsija u hadd żgur ma jista' jwegħibha għax tolqot lill-Eżistenza l-Kbira, lill-Alla."

L-IMNARJA ŻMIEN IL-QTIL



Disinn ta' Aldo Gatt, 1985

INTERVISTA ta' M. AZZOPARDI ma' FRANCIS EBEJER (2)

F'din it-tieni parti ta' l-intervista esklussiva li ta lil Mario Azzopardi, Francis Ebejer ifiehem x'inhi t-tama tiegħu dwar "it-tieni kuxjenza" li jittama li tibda tkun ikkultivata fil-Maltin, dwar l-element ritwalistiku-religjuż fix-xogħol tiegħu u dwar it-tensjoni soċjali bejn it-tradizzjonali u l-modern. L-ewwel parti ta' din l-intervista dehret fil-harga li għaddiet ta' *Mis-Sillabu*.

- Huwa sewwa li wiehed ighid li f'"L-Imnarja Żmien il-Qtil" qiegħed tesprimi x-xewqa li l-generazzjonijiet godda tal-Maltin ikunu jiswew għal xi haġa? X'inhi l-fehma tiegħek dwar iż-żgħażaġh ta' Malta moderna?

F'dik l-epoka ta' tranżizzjoni ta' Malta kolonjali għal Malta sovrana, kulhadd, konxjament jew le, kien u baqa' jittama f'affarijiet dejjem aħjar. Dan jixhdu l-istess ferment politiku, li hi kelma oħra għad-dinamiżmu. Nista' ngħid li din it-tema hija ċentrali wkoll kemm għall-hames rumanz tiegħi *Requiem for a Malta Fascist* u għad-dramm *Meta Morna tal-Mellieħa*.

Ma jistax jonqos li, bħalma jiġri dejjem u kullimkien, huma ż-żgħażaġh li fl-aħħar mill-aħħar iridu jkomplu jsejtnu dak li jkun inbeda qabilhom. Kull generazzjoni tintemm skond il-mod li tkun għexet u hadmet, u skond kemm hasbet 'il quddiem.

Iż-żgħażaġh tad-dramm kollha qegħdin jew kienu l-iskola, u miċ-ċajt u ż-żuffjett tagħhom stess wiehed jista' jinduna malajr li jippossiedu l-istoffa għal eġhmil siewi fil-gejjieni.

Izda tkun haġa pożittiva wkoll li ma jagħtux daharhom lill-waqt u s-sens ta' l-Imnarja, li jien ngħoddha bħala waħda mill-aqwa tqanqiliet fil-moħħ kollettiv Malti ta' komplessità psikoloġika kbira. Hija waħda minn dawk l-okkażjonijiet meta l-bniedem Malti, bid-difetti tiegħu kollha, jerga' jsib ruħu "naturali" għax isir haġa waħda man-natura bil-kontradizzjonijiet kollha tagħha, b'riżultat li tibqa' tinżamm xi ftit 'il bogħod it-theddida teknoloġika tal-bniedem-magna.

Chalkemm kienu l-Kavaleri – in-naħa Ewropea ta' l-eredità tagħna – li nedew l-Imnarja fostna, u għalhekk sata' kien hemm il-periklu ta' xi haġa imposta fuq il-kultura nazzjonali, l-idea xorta hadet mill-ewwel. Iż-żerriegħa sabet l-art lesta għaliha.

Haġar Qim u r-riti tiegħu għadhom f'demmna, fenomenu li hu wkoll rifliss fil-gost tal-Maltin biċ-ċerimonji ritwalistiċi per se fil-knejjes tagħna.

Hawn jien hrigt xi ftit mil-linja, imma dan għamiltu biex nenfasizza li ż-żgħażaġh tagħna m'għandhomx għalfejn jibzghu li sejra tonqsilhom ir-rieda li jghinu lil pajjizhom, għax eghruqhom huma kbar u sodi, u dawn dagħbien dejjem se jsibu fiex jiferrxu aktar.

Forsi wkoll għad xi darba tiżviluppa sew id-doppja, jew it-tieni, kuxjenza fostna u, nittama, kullimkien. Din naraha se tkun waħda mill-aqwa qabziet fl-evoluzzjoni psikika tal-bniedem. Din hi li mal-kuxjenza personali ta' kull wiehed minna, qiegħda titrabba kuxjenza oħra gewwa fina – dik li twessaghlek l-għarfien halli tifhem aħjar il-kuxjenza ta' għajrek u b'hekk tiġghallem tirrispettaha, tittolleraha u tagħdirha ferm aktar.

Fid-dramm, Peter u Roża t-tnejn għandhom din id-doppja kuxjenza, l-aktar Roża. F'Ġulja, għadha kemm bdiet. F'Marjo, għadha xi ftit 'il bogħod. F'Ġakbu, bniedem tar-raba', illitterat, qiegħda hemm bis-shih, żviluppata sew!

- Inkunu korretti jekk nosservaw li, għallinqas sub-konxjament, jidher li hemm element "religjuż" f'dan id-dramm?

Biex biċċa xogħol tkun "religjuż" m'għandux għalfejn jissema Alla b'Ismu. L-Alla li nqimu la hu dak tal-baffi u lanqas l-alla teknoloġiku ta' Carl Sagan. Huwa Dak li jagħti xhieda Tiegħu nnifsu fl-eġhmil tagħna. X'jiswa s-shab jekk ma jwennix mix-xemx u jagħtina x-xita? Bix-xita l-aktar li tisseddaq l-idea tagħna tas-shab.

L-idea ta' saġrificċju, semi-pagan, semi-nisrani (ta' Malti li jien, u ta' Maltin li intom, jekk irridu nkunu sincieri) rari stajt inwarrabha mix-xogħlijiet tiegħi. Dnub u superstizzjoni, sens ta' htija u ndiema, qrar u tpattija jew hlas, u sa fl-aħħar il-fidwa...

Żgur li qatt ma nkunu nistgħu nifhmu lilna nfusna bħala nies Maltin, inqas u inqas bħala razza Mediterranea, bil-Feniċi u l-allat tagħhom ma' oħrajn ta' wara, jekk ma naċċettawx il-bidu pagan tagħna, halli mbagħad naslu aktar razzjonalment għat-traxxendenza u s-sublimazzjoni ta' dak il-bidu' qawwi u dinamiku permezz tal-kristjaneżmu – sugġett li jien kont ittrattajt fil-każ ta' Gorg tar-rumanz *Wild Spell of Summer*.

Daqskemm hija storika l-idea tagħna ta' hlas għan-nuqqasijiet tagħna, kemm f'sens pagan u dak nisrani, daqshekk hu qawwi s-sens tagħna tal-Haruf t'Alla li jahfer – bħalma darba l-allat kienu jahfrulna meta konna nimmansawhom xi ftit bir-riti tas-saġrificċju.

Qabel ma setgħet titwettagħ ir-rabta bejn art (il-krizi li jinsabu fiha l-karattri) u sema (is-soluzzjoni, jew il-wasla, fejn għandna nifhmu li kollox hu sew, jew għallinqas aħjar minn qabel), l-ewwelnett... f'*Hitan* kellu jkun hemm it-tisliba ta' Albert minn taht idejn in-Nannu; f'*Meta Morna tal-Mellieħa* kellu jkun hemm l-attentat suwiċidali ta' Anna u l-qtil (saġrificċju) ta' waħda mit-trinità ta' tiegħi bojod puri; f'*Leap of Malta Dolphins* kellu jkun hemm il-qtil sesswali ta' Lenarda, l-iktar waħda innocenti fost il-karattri ta' dak ir-rumanz; f'*Il-Hadd fuq il-Bejt* kellu jkun hemm, mal-mewt ta' l-omm, it-twelid iebes ta' Rita nfisha; f'*Menz il-qtil* ta' Gorg mis-soċjetà; u l-mewt (l-immolazzjoni) ta' Menz innifsu għol-maqdes tal-kuxjenza;

f'Karnival kellu jgħib il-maskerat bħad-duħħan minn fuq l-altar tal-fakra. F'L-Imnarja Żmien il-Qtil, id-demm tal-fniek jorbot ma'demm tal-mara li tajjar Marjo, u ma' demm iehor li ma jidhix għax geġ minn qtil metaforiku.

Waqt li s-simbolu tal-"Haruf t'Alla" huwa ċar f'dawn il-każi, f'oħrajn forsi m'hux daqshekk, iżda xorta qiegħed hemm: hemm sema ġdid fl-għarfien ġdid ta' Ġulja wara t-telfa tagħha; fl-aħħar deċiżjoni ta' Peter, umana u pożittiva; l-istess dik ta' Roża; fil-girfa mdemma stess ta' fuq id Marjo li thallas xi fit għad-demm tal-mara-vittima tiegħu u għall-kobba mħabbla ta' l-emozzjonijiet li qegħdin jaħkmuh – dik l-istess id li kien juża biex ibierek biha meta ta' tifel kien jilgħab bl-altari; l-istess id ta' fuq l-istering, u li tafa' fuq oħtu.

Marbuta ma' din l-idea reliġjuża ta' ħtiġa, ħlas, maħfra u tindif hemm l-għażla ħielsa.

Peter jitmaddaf meta jissagrifika minn jeddu l-ġibdiet sesswali tiegħu lejn Ġulja; Marjo meta jibda jersaq biex jistqarr ħtiġietu; Roża meta fl-aħħar taċċetta l-vera għajta ta' qalbha. L-inbid (cf. tal-quddies) ta' Kortis jimpli lil Gejtu b'sens akbar ta' fedeltà, 'il hinn mill-opportuniżmu. Ġakbu, bniedem umli u gwejjed daqs l-aktar fenek innocenti fil-kaxxa ta' taħt is-siġar, jiswja biex hu il-Professur ma jinsa qatt l-għażla ta' eghruqu u ta' eghruq Malta, u l-fatt li 'l hinn mill-għarfien li tawh il-kotba, hemm għarfien iehor, u aqwa: l-għarfien tiegħu nnifsu u ta' għajru, għarfien uman – id-doppja kuxjenza.

- Safejn għandna nifhmu li fix-xogħlijiet tiegħek hemm tensjoni qawwija bejn il-qadim u l-ġdid, bejn it-tradizzjoni u l-progress?

Il-kreattività artistika tinħtigiha l-ambivalenza, bħal kull kreattività oħra. Twelid isehh permezz ta' żewġ sessi opposti. Il-lejl hu l-wiċċ l-iehor tan-nhar; il-mewt, tal-ħajja; il-biki, tad-daħk.


L-istess skizofrenja artistika, rifliss ta' l-elementi kuntrastużi tal-ħajja, lill-artista tforini bi spirtu u enerġija biżżejjed biex ikun jista' jofroq u jifli l-kundizzjoni umana 'l ġewwa mill-gilda tal-wiċċ. Kif kiteb Brecht l-1952: "*We should not be satisfied with seeing Prometheus breaking his chains; but with all those mysterious feelings, aspirations, dreams, etc., that were inside him, driving him to break those chains.*" Bħalma għamel, ngħidu aħna, Strindberg, meta ħassu ristrett wisq bit-teknika realista ta' l-ewwel xogħlijiet, u beda jesplora dawk il-"mysterious feelings" biex b'hekk ħareġ bl-aqwa drammi tiegħu. Ukoll, Simone de Beauvoir: "*some writers take inventory without trying to discover meanings.*"

Jien xejn ma jien kontra t-tradizzjoni, ħlief il-ħażin tagħha. Hadd m'hux daqshekk mignun li se jagħti bis-sieq is-sellum li jkun tala' bih, imma xorta jrid joqgħod attent li ma jirfiss fuq l-iskaluni mherrija.

Il-progress fiħ innifsu hu kollu tajjeb; sugġettivament mhux tajjeb meta jxjejn xi valuri intrinżiċi tal-bniedem. Il-ġdid li ż-żgħażaġ tad-dramm jixtiequ jhaddnu m'hux kollu tajjeb, daqskemm m'hux tajba kull ħaġa li ssir fl-Imnarja. Iżda hemm it-tajjeb fit-tnejn, u meta dawn jingħaqdu, id-dikotomija ssir entità, u l-ġid jtkattar.

Peter, raġel suppost modern, maqbud fil-festa antika tal-Buskett, l-isb ruħu wiċċ imb'wiċċ ma' Ġulja fuq naħa, dik li tirrappreżenta xi valuri qodma, biċċa tajbin, oħrajn la ċari u lanqas ħielsa għal kollox mill-ipokresija; fuq in-naħa l-oħra, ma' Roża, il-moderna li taf taħseb ta' moderna imma li għad fadlilha sensittività biżżejjed li twiežen sew it-tradizzjonali, l-antik. Min minn dawn iż-żewġ nisa hu l-aħjar, jew taqbel l-iktar għall-idea ta' kif għandha tkun il-mara Maltija ta' llum? Liema minnhom taqbel l-iktar għal Peter mifdi?

Dawn huma għamla ta' mistoqsijiet li l-kittieb iħallihom għall-fehma tal-qarrej jew membru ta' l-udjenza. Dawn, wara kollox, għandhom, bħall-awtur innifsu, kull jedd li l-ħaġa



Il-Qtil ta' l-Innoċenti.
Disinn ta' A. Cardinali, 1985.

jifhmuha skond l-ambjent u ċ-ċirkustanzi ġenerali tagħhom stess.

Jien ikolli ngħid li ħjiel ta' l-aħjar soluzzjoni għal għaqda aktar perfetta bejn it-tradizzjoni u l-progress jagħtuhielna dawk l-istess nies xalaturi ta' l-Imnarja li wara li jkun xxalaw kemm felhu l-Buskett, l-għada, pace xi hangover tal-mizerikordji, imorru lura għax-xogħol, ħafna minnu f'oqsma progressivi tal-pajjiż, b'aktar enerġija u vizjoni għax ikunu "xorbu" minn għajn qadima iżda wkoll ewlenija tal-kultura nazzjonali.

In-nies tad-dramm żgur li garrbu xi telfiet waqt l-Imnarja tagħhom, iżda meta jagħlaq is-siparju, m'hemm xejn li ma jurikx li kien seħħ twelid ġdid u għall-aħjar mit-tensjoni ta' bejn il-qadim u l-ġdid.

- Fejn jispicċa n-naturaliżmu u fejn jibda l-espressjonizmu simboliku f'dan id-dramm?

L-espressjonizmu jien narah johroġ f'dawk ix-xeni u djalogar li jixhdu l-ħsus ittorturati tal-karattri, ħsus li jingħataw żvog min-natura stess tal-festa li hemm imdaħħal fiha, l-ewwel, qtil reali ta' fniek u l-mara-vittima ta' Marjo; imbagħad, qtil iehor emozzjonali u psikologiku.

Għal ħafna, l-Imnarja ma tisser xejn ħlief għana, tbahrid, ikel, xorb u sess – u l-quddies nharha. Għan-nies tad-dramm, il-festa tinbidel f'esperjenza għal kollox sugġettiva u individwalistika. Għalihom – mhux x'inhi l-Imnarja, imma x'qiegħda tagħmilli l-Imnarja?

Jien stess, bħala bniedem, inħoss ukoll xi ħaġa minn dawn l-influwenzi, u l-ambivalenza tittorturani wkoll. Iżda, bħala l-kittieb, hemm bżonn li nkun ġust man-nies li jien stess inkun ħlaqt u għalhekk għandi nagħtihom il-libertà meħtieġa biex iħossu u jagħmlu kif jidhrilhom huma.


Biss nibqa' nżomm il-jedd – u hawn issa qiegħed nitkellem bħala bniedem u kittieb f'daqqa waħda li naqbel jew ma naqbilx magħhom.

Qtil jippreżupponi biża' u emozzjonijiet primittivi, fejn il-kultura ereditarja u dik ambjentali f'waqt jew iehor kważi ma jibqgħux jintgħarfu minn xulxin, għax id-destin bħal jieħu r-riedni f'idejha. Iżda dan id-destin in-nies tad-dramm jiġġeldulu b'dik il-qawwa li gejja minn dawk l-istess fatturi ereditarij u ambjentali li d-destin kien ipprova jxjejn.

Ftlt li xejn hemm qabza għan-naturaliżmu meta dan ifisser li l-ambjent u l-eredità jiddominaw u fl-istess waqt ighinu l-karattri. Huma nies intelligenti u jagħmlu minn kollox biex jippruvaw jifhmu lilhom infushom u 'l ħbiebhom sabiex forsi jtejjbuha l-qagħda emozzjonali tagħhom jekk mhux qabel ma jintem id-dramm, għallinqas wara ...

Fi kliem iehor: espressjonizmu, meta dawn in-nies iħarsu lejn l-Imnarja mil-lenti privata ta' l-emozzjonijiet ittorturati tagħhom; u għalhekk id-dettalji simboliċi tal-fniek, ta' l-għana, ta' l-id migrufa; tal-mixi; tal-ħsejjes żgħar tal-lejl, u oħrajn.

Naturaliżmu, meta dawn in-nies, li qishom qegħdin maqbudin f'nassa li minnha m'hemm x'ħruġ (id-destin), b'dik il-ħila li tagħtihielhom il-libertà tar-rieda, u b'analizi intelligenti tagħhom stess u tar-relazzjonijiet tagħhom ma' oħrajn, fl-aħħar isibu tarf.



- **Fid-dramm jidher li hemm rampa rustika u storika li tista' għeghnelna niżolqu fin-niexef. Int kif taksibha dwar dan?**

Dik ir-rampa kienet is-saħta tiegħi meta kont għadni tifel (imqareb) u missieri u omni kienu jehduni l-Buskett. Kont inħobb nitla' u ninzel magħha u żlaqt sew kemm-il darba, barra l-papoċċi u ż-żraben li ċarratt, u x-xebgħat (misthoqqa) li dabbart!

Profetika għal kull żelqa li żlaqt f'ħajti?

Dik ir-rampa naraha sintomatika għall-aħħar, hi fejn hi qiegħda fil-qalbanett tal-Buskett ta' l-Imnarja. X'ma żelqux fin-niexef generazzjonijiet shah ta' Maltin fl-Imnarja u drabi oħra fl-istorja tagħna? Imma kemm oħrajn dahlu għaliha u ma żelqux, Alla jberikhom!

Rustika bħall-qalba stess ta' Malta. Rampa – tilgħin u neżlin, bil-periklu ta' xi żelqa, Marjo, li bil-familja tiegħu jidher li kien tbiegħed sew mill-egħruq tradizzjonali, żelaq. Roża, bl-gharfien u l-ghaqal tagħha mdakkar kif jixraq mill-eredità u l-ambjent, ma żelqitx. Gakbu u l-kumpanija qagħdu attenti li ma jiżolqux, għax dik ir-"rampa" ta' tlajja' u nżul storiku u nattiv jafuha sew. Jekk kultant ikunu se jiżolqu x'aktarx li l-ħtija tkun tal-Professor għax il-miżien tiegħu ta' eredità nazzjonali u ambjent Malti kien beda jmil wisq lejn naha waħda.

Ir-rampa dahlet fit-Tielet Att għax, wara l-analiżi u t-tiftitx ta' l-ewwel żewġ Atti, issa kien wasal il-ħin tal-prova (cf. is-sellum ta' Gakobb u t-taqbida tiegħu ma' l-anġlu).

- **Ġara illi, f'sens kronoloġiku, bħala awtur int l-ewwel "universalizzajt" it-temi tiegħek (eż. "Vaganzi tas-Sajf"; "Menz" fost oħrajn), imbagħad bdejt tersaq lejn temi essenżjalment Maltin. Normalment jiġri li mill-partikolari wieħed iġġaddi għall-universali. Għax taħseb li ġara l-kuntrarju fil-kitba tiegħek?**

Dan kollu minnu. Xi hadd kien kiteb li t-tip u t-tematika ta' teatru li jien użajt f'*Boulevard*, it-tieni drammi tiegħi għall-palk (1964), is-soltu jidher lejn it-tmiem u mhux kwazi fil-bidu ta' karriera drammatika. Issemma wkoll li f'*Boulevard* qisni tajt ħjiel tat-temi kollha fundamentali tiegħi.

Barra li nixtieq ngħid li qabel l-ewwel drammi tiegħi għall-palk, *Vaganzi tas-Sajf* (1962) kont ga ktibt għadd mhux ħazin ta' radjudrammi fis-snin Ħamsin – u għalhekk *Boulevard* ma giex kmieni wisq – ma nafx inwieġeb għala ġara hekk. Tgħid għax twelidt bil-maqlub (*breech-baby*)? Qbadtha minn denbha? Ma nafx.

Huwa minnu li qabel *Il-ħadd fuq il-bejt*, *L-Imnarja* *Żmien il-Qtil*, eċċ., id-drammi tiegħi kienu tista' tgħid kollha jittirattaw il-bniedem universali f'ambjent universali. Imma kif kien kiteb xi hadd: "In fiction of serious intent, location takes second place to theme and ideas."

Leqreb li nista' nasal, Mario, għal twegiba retta hi billi nirreferik għall-ewwel twegiba tiegħi fejn semmejt il-klima soċjo-politika partikolari ta' dak iż-żmien. Madankollu kull m'għamilt kien li nkompli nesplora jew nanalizzza l-bniedem, mhux biss kif jidher minn barra, imma bil-"mysterious feelings" li semma Brecht, iżda din id-darba mhux f'sitwazzjonijiet universali imma f'ambjent speċifiku, fl-ambjent Malti, li wara kollox m'hu xejn ħlief mikrokożmu ta' dak li jista' jiġri x'imkien iehor, bid-differenza ta' enfasi speċjali fuq ċirkustanzi speċifiċi.

PJAN GĦAL KOMPONIMENT ID-DROGI: Problema tagħna wkoll!


1. Il-problema tad-drogi minn dejjem kienet teżisti fid-dinja imma hawn Malta dan l-aħħar ħadet wisq.
2. Ta' l-anqas il-Maltin saru konxji tagħha u mhux jagħlqu għajnejhom għaliha bħan-nagħma. Sewwa qed jagħmel il-Gvern li jaġġorna l-ligijiet ta' Malta biex jinqered dan l-abbuż.
3. Il-problema tad-drogi f'Malta tant hi serja li dan l-aħħar ministru tal-Gvern stqarr fil-Parlament li pajjiżna sar wieħed "mill-istazzjonijiet" li jservu bħala ħolqa għat-traffikar tad-drogi.
4. X'inhid droga? Sustanza li tibdel l-istat ta' ġisimna u/jew ta' moħħna. Il-biċċa l-kbira tkun sintetika.
5. Sehem it-tabib inbidel mill-qiegħ f'dawn l-aħħar eghxieren ta' snin: qabel kellu jsib il-kawża tal-marda, filwaqt li llum ingennuh biex ifejjaq is-sintomu. It-tort huwa sew tat-tabib daqskemm tal-pazjent: it-tnejn saru bla sabar biex il-kura tiegħi ż-żmien u l-proċess naturali tagħha.
6. L-abbuż tad-drogi żdied għax il-bniedem ma għadux jagħti kas ta' saħħtu. L-ewwel l-interessi soċjali tiegħu u mbagħad hu. Għalhekk mhux min imexxi d-drogi biss huwa ħati.
7. It-tobba stess m'humieq jagħrfu l-ħsara kbira li qed jagħmlu bir-riċetti tagħhom, anki meta jagħtu drogi ħfief: meta wieħed jehodhom, anki jekk "mhux qawwiġa", xorta qed igagħlu lill-ġisem *jibda* jiddependi fuqhom.
8. Bl-użu d-drogi jitilfu l-effett tagħhom. Eż. il-valjum ma jibqax tajjeb aktar wara erba' xhur.
9. In-nisa jiehdu drogi aktar mill-irġiel minħabba t-toqol tal-familja.
10. Il-bniedem tant tilef ir-rażan fuqu nnifsu li sar jiegħu xi pilloli anki għal xi eżami jew it-test tal-karozza. Il-ġisem għandu mezzi biżżejjed biex jahseb halli jsib tarf ta' dawn it-tensjonijiet li jkollu jħabbat wiċċu magħhom. B'hekk qed jarmi xi whud mill-potenzjalitajiet tiegħu.
11. Ahna stess hemm b'żonn nibdew innaqqsu l-abbuż tad-drogi billi:
 - i. ma nieħdu xejn ħlief meta jkollna b'żonnhom tabilhaqq;
 - ii. innaqqsu kemm nifilhu mill-kwantità;
 - iii. niħduhom għal żmien qasir;
 - iv. il-pilloli ta' l-irqad ma nibqgħux b'zonnhom jekk qabel nidhlu fis-sodda ngħajju lil ġisimna, jekk ma norqdux wara nofsinar, eċċ.
 - v. ma nżidux id-doża, ħlief bl-ordni tat-tabib;
 - vi. ma nsejlfu u lanqas ma nissejlfu mill-pilloli tagħna jew ta' l-oħrajn;
 - vii. mad-drogi qatt ma għandna nieħdu xi xorb alkoholiku;
 - viii. qatt ma għandu jsir sewqan tul l-ewwel ġimagħtejn mill-anqas li wieħed ikun beda jiegħu l-pilloli;
 - ix. qatt ma għandu wieħed jitlob lit-tabib biex joħroġu r-riċetta darb'oħra.
12. Tajjeb li minn banda l-qrati qed ikunu ħorox ma' min qed jabbuża u li l-Gvern qed jahseb għaċ-ċentru ta' riabilitazzjoni għal min jiegħu d-drogi. Sa issa ċ-ċentru għadu ma sarx.
13. Kollu ta' xejn li ngergru kontra l-abbuż tad-drogi meta ahna stess għadna ma wasalniex biex naqtgħu dik il-pillola żejda ta' kuljum.

ĠORĠ MIFSUD



Ġużè Bonnici (1907 – 1940)

Ġ. Ellul Mercer (1897 – 1961)



SOĊJO-REALISTI MADWAR ELLUL MERCER (3)

ĠUŻÈ BONNICI

MIR-REĠISTRI PARROKKJALI tal-Knisja tal-Portu Salvu, fil-Belt Valletta, wiehed jara li Ġużè Bonnici, tabib, politiku u attivista favur il-kawża ta' l-Ilsien Malti fiż-żmien imqalleb ta' bejn iż-żewġ gwerer, twieled fl-14 ta' Awissu, 1907 u nġhata l-isem ta' Josephus Antonius.¹ Missieru, magħruf bħala Pawlu l-Għawdx (Ta' Letizja), kien qasam minn Għawdex għal Malta u stinka sabiex, bl-għaraq ta' xbinu, sata' jtalla' lill-familja kbira li kellu bil-għaqal u b'ċerta kumdità.²

Ġużè Bonnici tilef lil ommu meta kien għad kellu sitt snin u din il-grajja nisslet fih melankonija li qatt ma nqala' minnha u li sabet diwi fi whud mill-aħjar passagġi letterarji li kiteb fir-rumanz tiegħu *Helsien* (1939).³

Ta' età żgħira ddaħhal fis-Seminarju ta' Għawdex biex jistudja għal qassis, iżda Bonnici hass li s-sejha tiegħu kienet banda oħra: fil-mediċina u fil-kotra kbira ta' Maltin mingħajr mezzi u mingħajr tagħlim, li kienu jgħixu f'għaks kbir, donnhom tlaieb. Is-sensittività tiegħu jixhidha kull min kien jafu. F'obitwarju li kiteb wara mewtu u li kien ippubblikat fit-*Times of Malta*, Ġużè Aquilina wera kif għal Bonnici, ix-xjenza kienet għodda biex tintlaħaq l-umanità li tbatì:

*(Bonnici was) keenly interested in science which he considered as the friend of the masses that need its enlightenment to overcome the bondage of ignorance, a democratic conception of science indeed ...*⁴

Huwa f'dan id-dawl li wiehed irid jikkunsidra l-pubblikazzjonijiet edukat-xjentifiċi *It-Trobbija tat-Tfal* (1932) u *Il-Ġmiel ta' Ġisimna* (1939),⁵ li Bonnici kiteb wara li laħaq tabib.

Fl-istess sena li fiha ggradwa (1931) Bonnici, li fl-Università kien waqqaf *L-Għaqda tal-Malti* flimkien ma' siehbu Rużar Briffa (1906–1963), indaħal biex jikteb l-ewwel *Storja tal-Partit tal-Haddiema*.⁶ Dan ix-xogħol, bi prefazzjoni tal-mexxej Pawlu Boffa (1890–1962) jiggbor fih il-manifest soċjo-politiku ta' Bonnici u ta' shabu pijunieri tal-moviment tal-Laburizmu Malti f'dawk is-snin ta' taqlib. Għalkemm Bonnici kien jaqra estensivament, u x-xogħlijiet ta' Marx u Lenin kien familjari sewwa magħhom,⁷ l-essenza tal-programm politiku tiegħu għandha l-egħruq tagħha mnisslin fl-Evangelu, amplifikat fl-enċiklika *Rerum Novarum* (1891) ta' Ljun XIII, li kienet ta' tnebbih kontinwu għall-ewwel Laburisti Maltin. Bonnici l-politiku wissa illi min ikasbar il-jeddijiet tal-kotra, imħollija fqira u injoranta, ikun qiegħed jikkommetti delitt li jitlob vendetta quddiem Alla; Bonnici fakkar f'vers ewlieni mill-Ittra ta' San Ġakbu tit-I testament il-Ġdid:


*Hekk hu s-salarju tal-haddiem ... li intom sraqtu, iġhajjat, u l-għajjat tiegħu jidhol f'widnejn is-Sinjur ta' l-Eżerċiti.*⁸

L-Impenn Soċjo-Letterarju


Bonnici kien bniedem ta' professjoni infurmat tajjeb; huwa qara l-aħjar xogħlijiet ta' awturi bħal Dostojewski u Tolstoj⁹ li gaghluh jifhem il-lineamenti ta' karattri partikolari, li mbagħad sar magħruf għalihom bis-saħħa tas-sensiela ta' tipi minn *les bas fonds* tas-soċjetà li l-awtur holoq fin-novelli li beda jxandar

fir-rivista *Il-Malti*, mill-1926 'il quddiem.¹⁰ Awturi oħra li studja Bonnici kienu Hegel, Kant, Nietzsche u Shopenhauer,¹¹ filwaqt li xogħlijiet ta' whud bħal Marx u Lenin poġġewh f'qagħda imbarazzanti fid-dawl tač-ċensura li kien impona l-Gvern Kolonjali Ingliż bl-*Ordinanza dwar il-Propaganda Sedizzjuża* mġhoddija fl-1932.

Fl-1933, il-Gvern beda proċedimenti u fil-fatt ipproċessa lil għadd ta' Maltin, fosthom lill-politiku-awtur u attur Ġużè Orlando (1896–1962), talli dawn kellhom fil-pussess tagħhom letteratura meqjusa bħala "sedizzjuża". Bonnici sqarr ma' siehbu Ġużè Chetcuti li kien ser ikollu jaħraq uħud mill-kotba li kellu.¹²



Il-firma ta' Bonnici għal dokument ta' l-1929.



1930: Kartolina ta' Ġ. Bonnici mibghuta minn Posillipo.



Ritratt li Bonnici ha, flimkien ma' shabu tal-kors, hekk kif ha l-lawrja ta' Tabib, fl-1931. Huwa jidher bil-wieqfa, it-tieni wiehed mil-lemin. Rużar Briffa jidher bil-wieqfa, l-ewwel wiehed mix-xellug.



Ir-residwi soċjo-filosofici, b'danakollu, laħqu xxettlu f'moħħ l-awtur, sakemm fl-1939, wara sensiela ta' stejjer qosra interessati f'karattri emarginati, Ġużè Bonnici lesta xogħol importanti, *Helsien*, ippubblikat minnu stess fil-bidu ta' l-1940.¹³ Dan ir-rumanz b'xorti hażina, fil-letteratura lokali għadu ma nġhatax importanza. Fih it-twelmin soċjali ta' Bonnici huwa nterzjat ma' diversi passagġi bijografici. Izda huwa r-realiżmu qawwi fl-istil ta' xi Gorki, Gogol, Hugo u Zola, fost l-oħrajn li Bonnici kien qara bla heda, li *Helsien* jinteressa l-aktar f'dik li hija kitba letterarja li, għall-ewwel darba, bdiet tinvestiga l-qagħda soċjali ta' l-isprivilieggiati Maltin, il-klassi tal-haddiema u tal-bdiewa użurpati minn mexxejja kolonjali u parassiti li nqadew bir-Religjon¹⁴ biex il-poter tagħhom ma jintmessx.

Bħala tabib, Bonnici kien qiegħed jara b'għajnejh stess il-miżerji li ma jittwemmnux li fihom kienu jgħixu l-haddiema Maltin ta' żmien: il-hobż kien skars, it-tallaba kienu jizegħdu t-toroq, it-trakoma u d-deni rqi, flimkien mat-tuberkolożi, kienu qegħdin jagħmlu herba fost il-klassi tal-haddiema. Fuq kollox, it-trabi kienu qegħdin imutu b'heffa kbira, tant li f'harga tal-*British Medical Journal*,¹⁵ Dott. G. Arbour Stephens sostna li t-trabi Maltin kienu qegħdin imutu minhabba nuqas ta' Vitamina B fid-dieta tagħhom. F'intervent li għamel Bonnici fl-istess rivista,¹⁶ huwa fisser kif il-klassi tal-haddiema, minhabba li thalliet fl-injoranza, kien qed ikollha familji b'medja ta' bejn 15 u 20 tarbija kull koppja. Dan, fil-fehma ta' Bonnici, kien geġ mill-fatt li l-kotra rahlija la kellha flus biex tiddeverti u lanqas ma kellha passatempi u għaldaqstant, kienet tipprattika s-sess mingħajr moderazzjoni, bil-konsegwenza ta' hafna wlied li ma kellhiex biex tgħajjixhom.

L-istruzzjoni tal-Haddiema

Bonnici kien jemmen li kien meħtieġ programm deċiziv ta' azzjoni sabiex tinbada f'Malta l-"mixja tal-kotra", xi haġa li kien heġġeġ għaliha wkoll Manwel Dimech (1860–1921), l-ispirtu rivoluzzjonarju li ħalla bosta eki warajh wara li miet eżiljat fl-Eġittu, fejn kienu tturufnawh l-aġenti imperjali biex ma jaqlax inkwiet f'Malta.

Il-programm ta' azzjoni ta' Bonnici ħaddan diversi proċessi: minn tixrid ta' letteratura xjentifika b'islen popolari għall-qadi tal-missjoni tiegħu ta' tabib mingħajr ħlas f'hafna każi;¹⁷ minn ħidma biex jinxtered l-islen lokali bħala mezz ta' identità kollettiva sa żjarat spissi fit-teatrini ta' l-irħula biex jifhem kif kienet qed tkun effettwata l-kotra tal-haddiema permezz ta' generu li Bonnici kien jagħtih importanza kbira¹⁸ u li, b'xorti hażina, kien qed jintuża biss biex jaljena lill-mases b'hafna sitwazzjonijiet farseski u vulgari.

Uhud mill-kittieba tal-Malti li, nhar it-30 ta' Awissu, 1938, iltaqqu fl-"Osborne Hotel". Bonnici jidher bil-wieqfa fl-aħħar ringiela, il-hames wiehed mix-xellug.


Ix-xogħol letterarju ta' Bonnici huwa innu mqanqal f'isem ir-realtà għarwiena li kienet qed tinvadi l-kwartieri skwallidi tal-haddiema, ta' l-emarginati, tal-foqra u l-morda, tal-bdiewa li jagħtu ruhhom lill-art u lil ġenshom biex imutu mirbuhin, mingħajr


... ebda tama li tagħhom u ta' eġħmilhom għad tibqa' xi tifikira ħlief xi ħarruba jew xi sigra oħra mikula bix-xemx u maħruqa bir-riħ.¹⁹

MARIO AZZOPARDI

NOTI:

1. Ark. Parr., Knisja ta' San Pawl Nawfragu, Valletta: *Lib. Matrim*, XVII, Fol. 284. Għal tagħrif dettaljat dwar il-hajja ta' Ġużè Bonnici, ara, Eleonora Sammut, *Tezi mressqa għall-Grad ta' Bacc. fl-Arti (Hons.)*, Univ. ta' Malta, 1974.
2. *Tagħrif mill-familjari ta' Bonnici lill-awtur preżenti*, Jannar, 1984.
3. *Tipografija Excelsior*, Valletta.
4. *Times of Malta*, 11.10.1940.
5. Ma' dawn it-titli huwa ġust li wiehed iżid l-*Obstetricia Illustrata* li Ġwann Mamo (1886–1941) ippubblika fil-*Universal Press*, il-Ġżira, fl-1939.
6. Maħruqa mill-"Kummissjoni Propaganda" tal-Partit u stampata fit-*Tipografija ta' Ellul*, fil-Belt, 1931.
7. *Tagħrif* li Ġ. Chetcuti ta lill-awtur preżenti, 23.1.1985.
8. V. 4. *Ara, Storja*, cit., p. 18.
9. *Tagħrif* ta' Leone Bonnici, hu Ġużè Bonnici, lill-awtur preżenti, Jannar, 1985.
10. Bejn Settembru, 1926 u Settembru 1929, Bonnici xandar fi *Il-Malti* sitt novelli, fosthom *Ġenn*, li ħabbret l-avvent tal-letteratura psikologika f'Malta.
11. *Tagħrif* bil-miktub lill-awtur preżenti minn Leo Bonnici, neputi ta' Ġużè Bonnici, Jannar, 1985.
12. Ġ. Chetcuti, *Tagħrif*, cit.
13. *Excelsior Press*, sensiela *Ġabra ta' Kitba Maltija* li Bonnici nnifsu kien nieda fl-1938 wara li talab għajuna finanzjarja lill-Prof. P.P. Saydon. *Tagħrif* minn Ġ. Chetcuti, cit.
14. *Storja*, cit., p. 18.
15. 5.6.1937.
16. 26.6.1937. L-intervent ta' Bonnici kien riprodott ukoll fit-*Times of Malta*, 2.7.1937.
17. Ġ. Chetcuti, *Tagħrif*, cit.
18. *Ibid.*
19. *Helsien*, cit., Kap. I, p. 19.





Azzopardi: 1951

1966

1971

Gorg Mifsud jintervista lil MARIO AZZOPARDI

Kif bdejt tinteressa ruhek fil-letteratura?

Aktarx illi kellhom effett fuqi l-istejjer gotiċi u rumanzi storiċi li kienu jinqraw ta' kull filgħaxija d-dar ta' nannti, fil-Ħamrun, fejn trabbejt jien. Lili kienu jhalluni naqra wkoll. Dawk l-istejjer xegħluli l-fantasija, flimkien mas-superstizzjoni li kienet teżisti fid-dar tan-nanna. Nahseb illi l-liturgija u l-ikonografija nisranija swew ukoll biex jinholoq, aktar tard, l-effett drammatiku fil-poezija tiegħi.

Kont inhossni milqut hafna mill-“vjolenza” ta' l-istatwar kattoliku, kif ukoll mill-ġest tar-ritwal: demm, pjagi, xewk, imsiemer, purċissjonijiet b'nies imghammudin jerfghu s-slaieb ta' l-injam u ktajjen marbutin ma' l-egħkiesi, fost oħrajn. Dan halla marki li ma jithassrux fis-subkonxju tiegħi, u jien niftakar li kont tifel li nimpresjona ruħi hafna.

Kien hemm xi letteratura oħra li taħseb li influwenzatek?

Fl-adolexxenza tiegħi nholqot l-ewwel kriżi reliġjuża fija minħabba l-kotba. Dak iż-żmien, meta kelli madwar sittax-il sena, kont issellift kotba ta' Thomas Mann, Dostojevski, James Joyce u Oscar Wilde (il-ktieb tiegħu *The Picture of Dorian Gray* kien halla effett qawwi fuqi, l-istess kif ġrali b'*Ulysses* ta' Joyce). Kelli għażla diffiċli u trawmatika x'nagħmel: jew inwarrab dawk il-kotba, li kienu indikati mill-Knisja bħala ipprobiti, jew inkella niehu r-riskju tal-kriżi spiritwali, li komplet kibret fija minħabba t-trobbija reliġjuża rigida li tawni fi ċkuniti. Jien għażilt li naqra dawk il-kotba, u ntbaht x'potenzjal liberu għandu l-bniedem għatxan għall-għerf u s-sejbien tiegħu nnifsu.

Imbagħad x'tiftakar li bdejt taqra aktar?

Dejjem bqajt naqra hafna, mhux biss letteratura, iżda mitologija, testi ta' l-okkult, psikologija, soċjologija, teologija, trattati filosofici, kritika dwar l-arti viziva, bijografiji, testi klassiċi (fil-fatt kont bdejt kors ta' filgħaxija fl-Università fl-1976 u tlaqtu għax ridt li l-klassiċi jkolli żmien naħdimhom fuq il-palk bħala regista u mhux nistudjahom b'mod akkademiku biss). Imbagħad qrajt hafna xogħlijiet teatriali. Taħbejt hafna lil Gorki, lil Ibsen u lil Lorca, drammaturgi li kollok irnexxieli naħdem ix-xogħol tagħhom bil-Malti u li tawni skop usa' b'lejn nifhem kif tbat l-umanità.

Fil-bidu tas-snin Sebghin skoprejt lil Herman Hesse u aktar tard, lil Bashevis Singer u lil Garcia Marquez, it-tnejn rebbieha reċenti tal-premjju Nobel. Jogħgbuni wkoll l-awturi tat-Tielet Dinja u nixtieq li f'Malta konna nafu wisq u wisq aktar b'kittieba bħal Chinua Achebe, Aimé Césaire jew Wole Soyinka. Dawn kienet hassewhom iċċungati mill-kolonjalizmu u m'hemm għalfen ngħidu kif il-hakmiet barranin ipparalizzaw l-kuxjenza tagħna.

Erwieh li kellhom l-ewwel influwenza fuq il-poeta: Dostojevski, James Joyce u Wilde.

Hemm kritiċi li raw hafna immaġini pittoriċi fil-poeziji tiegħek.

Dan ma jistax jonqos għax il-pittura interessatni mill-qrib. Infatti jien xtaqt insir pittur, iżda l-qagħda finanzjarja tal-familja tiegħi dan ma ppermettitux; anki biex nixtri stoċċ żebgħa taż-żejt kien diffiċli dak iż-żmien. Għallinqas irnexxieli nispeċjalizza bħala għalliem ta' l-Arti u mbagħad tad-Drama. It-teatru wkoll kien attivita' li interessatni minn mindu kont tfal. Forsi għidt xi haġa min-naħa ta' missieri li kien jirrexta u jkanta fit-teatrin li kien jintrama fl-imsida wara l-Għajn tal-Ħasselin u li fih kienu jirrextaw ukoll uħud bħal Ellul Mercer u Ġużè Orlando.

Inti ġieli ħdimt fuq il-palk?

Sakemm kelli madwar 19-il sena kont attiv hafna ma' l-Azzjoni Kattolika tal-Ħamrun; kont organizzajt il-palk u waqqaft kumpanija teatriali żgħira. Ġieli rrextajt, iżda aktar kienet tinteressani l-kitba u d-direzzjoni.

X'kontu taħdmu dak iż-żmien?

Affarijiet żgħar; atti satiriċi jew addattamenti realistiċi minn awturi bħal Hugo. Iżda kien hemm hafna talent.

Il-kritiċi osservaw ukoll distinzjoni bejn l-ewwel poeziji tiegħek u dawk tat-tieni fażi, biex insejnhulha hekk. Inti taraha din id-distinzjoni?

Nahseb li teżisti; fejn hi sewwasew il-linja ta' demarkazzjoni huwa diskutibbli, iżda ċertament li hemm proċess ippronunzjat bejn, ngħidu aħna, it-ton ribelli u polemiku ta' *Antenni* (1968) jew *Analizi '70* (1970) u antoloġiji oħra li ġew wara, bħal *Dwal fil-Persjani* (1972).

Infatti nahseb li anki l-ismijiet stess ta' l-antoloġiji juru dan il-proċess, din il-bidla.

Nahseb li hekk hu: bejn *Mas-Sejha tat-Tnabar* (1971) u *Tabernakli* (1979) hemm differenzi sostanzjali kemm tematiċi kif ukoll stilistiċi.

Meta titkellem dwar ir-ribeljoni fil-poeziji tiegħek ma tistax ma tiftakarx dwar il-mod li bih int u shabek opponejtu l-poetika Dunkarmjana. Tista' tghidilna xi haġa dwar dan?

Qabel xejn kien hemm punt ta' tluq strateġiku: il-poeti tal-*Moviment* (imwaqqaf fl-1967) riedu jinqatgħu konxjament mil-letteratura reazzjonarja li sibna bħala wirt; aktar ma beda jgħaddi ż-żmien, aktar beda jidher illi l-poetika Dunkarmjana kienet wahda ta' illużjoni romantika, maqtugħa mir-realtà tal-poplu kolonjalizzat, bil-miżerji materjali u intellettuali tiegħu. Il-polemika għadha sejra sa llum; għalkemm it-ton inbidel: sar inqas emottiv u ha bixra aktar “akkademika”.

Illum il-gurnata, ċerti taqsimiet ta' l-istampa qegħdin jaraw illi l-*Moviment* tas-snin Sittin ma kienx impenjat biżżejjed b'realtajiet politiċi. Dejjem tibqa' teżisti l-problema essenzjali tad-dikotomija li hemm bejn il-poeta pubbliku u l-poeta privat. M'hemm dubju, b'danakollu, illi qatt daqs l-snin Sittin u daqs l-ewwel sentejn jew tlieta tas-snin Sebghin ma kien hemm awturi Maltin li thalltu daqstant mal-poplu fuq iż-żniet, fil-knejjes, fil-katakombi, fil-pjazze, fix-xtut, fl-egħlieqi, fuq il-baħar, fir-restoranti u fil-lukandi.



Biex nerġghu niġu għal *Tabernakli*, inti x'tahseb li wassal għall-bidla tiegħek fit-tema u fl-istil?


Mhux faċli tgħid b'mod deċiżiv; diġà kien hemm xi mument li iriċi fl-antoloġija *Dwal fil-Persjani*, u, jekk wiehed jifli bir-reqqa, imqar f'*Antenni*, li jiġbor fih l-ewwel tentattivi tiegħi mibdiġin meta kien għad għandi inqas minn għoxrin sena. Hemm l-esperjenza tas-safar estensiv (jien ivvjagġajt hafna wahdi – romantikament inhobb nara lili nnifsi bħala vagabond spiritwali). Is-safar għenni hafna biex insib lili nnifsi, l-aktar minhabba li kont niġġerra ma' l-Ewropa kollha b'barżakka fuq spallejja, miexi għal għonq it-triq, mingħajr destinazzjoni fissa. Jidher illi dawn l-esperjenzi immarkaw ruhhom sewwa f'*Tabernakli* għax diversi kritiċi osservaw il-mottiv tal-vjaġġ f'din l-antoloġija.

Ta' min jikkunsidra illi f'*Tabernakli* hemm ukoll l-element orjentali.

Kien hemm esperjenza partikolari (din isemmiha b'ċertu dettall Friggieri fid-dahla tal-ktieb) dwar gruppi ta' orjentalisti li kont niltaqa' magħhom fil-bliet ta' l-Ewropa. Kont inhossni migbud lejhom, imqar minhabba l-interess li kelli fil-faġi Buddista ta' John Lennon, kantawtur li dejjem ammirajt. Fil-Ġermanja qrobt lejhom sew u għext magħhom għal xi jiem. Nisslu fija ċerta kalma u ridt inkun naf aktar dwar l-iskrittura orjentali.

Aktar ma bdejt infittex fil-fond, aktar bdejt nifhem li sata' jeżisti xi xebh bejn il-filosofija Buddista u dik ta' l-għorrief Insara. Biex nagħti eżempju: hemm diversi punti ta' qbil bejn Samkara u San Tumas. Hemm irbit sostanzjali bejn l-idea tal-*Brahman* (l-Assolut) u d-Divin (Alla). Hemm korrispondenzi bejn l-idea ta' Alla bħala l-Assolut, mingħajr duwalità, mingħajr kompożizzjoni jew forma. Iz-żewġ reliġjonijiet (Buddista u Nisranija) isostnu li Alla la għandu sustanza u lanqas eżistenza, għax m'hemm xejn li jista' jillimitah. Alla huwa biss intelligenza pura, u kull haġa mahluqa teżisti fl-intelligenza ta' Alla.

F'Azzopardi l-Mara hija preżenti kontinwament fl-ambivalenza kollha tagħha.



Azzopardi reġista: xogħlijiet ta' Ibsen (fuq) u Lorca (taht).



Skond il-filosofija pura Kattolika, id-destin finali tal-bniedem huwa li jagħraf lilu nnifsu fl-*"Idea"* ta' Alla, *"idea"* li bis-saħħa tagħha l-bniedem iġix għal dejjem fil-moħħ Divin. Bil-mod *"religjuż"* tiegħi, jien ossessjonat bl-idea tad-divinità, bl-intelligenza divina: u fhimt ukoll illi r-*"religjon"* f'Malta dejjem kienet propagata mhux fuq livell filosofiku jew essenzjali, iżda fuq livell mill-aktar profanatorju u korrott. Huwa ċert illi *Tabernakli* jkompli jitbiegħed minn din l-espożizzjoni qarrieqa tal-komponent religjuż fil-hajja tal-bniedem.

Aspett iehor mill-aktar importanti f'*Tabernakli* huwa dak tal-Femminilità. Xi tfisser il-Femminilità għalik?

Din mistoqsija vasta daqs il-poeżija nnifisha. Il-Femminilità tigbidni l-aktar minhabba s-saffi misterjużi tagħha; hija kuxjenza li ġo fija ma torqod qatt u, fil-verità, thallini mingħajr sabar biex niskopri veritajiet godda dwar l-Mara, bl-enimmi kollha tagħha, bil-fragilità u bil-poter magħku li jaħdmu fiha (u fuqi) fl-istess waqt. Bdejt inhossni migbud mit-teoriji Jungjani dwar il-Mara bħala l-*Anima*, il-lehen ta' l-arti; ukoll mit-teoriji orjentali tal-Yin u l-Yang, il-qawwiet sessisti li jekwilibraw l-univers.

Jista' jkun li dawn l-inflwenzi ġabuni konxju ta' l-idea ċentrali tal-Mara bħala essenza religjuża. Irrid ngħid ukoll li jien trabbejt ma' nisa frustrati li ddominawni: habbewni kif jafu huma, b'mod possessiv; tant illi, aktar ma bdejt nikber, aktar bdejt inqishom bħala ambaxxattriċi puritaniċi jesegwixxu s-sentenzi ta' Alla-Tirann. Forsi l-viżjoni *"spiritwalizzata"* li donni rrid nohloq tal-Femminilità hija provokata mill-kumbattimenti tiegħi kontra femminilità deformata, li dehret fil-kruha grotteska tagħha f'*Demgħat tas-Silg* fl-1976.

F'dan is-sens il-Mara tista' tkun romantiċizzata?

Forsi fis-sens Dantesk dwar Beatrice, jew tad-*dolce stil nuovo* – jista' jkun. Iżda aktar nahseb fil-preżenza Femminili bħala l-arċitip ambivalenti; nahseb illi fija, il-kunċett Femminili jaħdem bħala dinamika psikoloġika interna.

Nerġa' ngħid li din hija pożizzjoni qadima għallinqas daqs Jung, li kien diġà tkellem dwar il-Mara bħala pulsijoni kreattiva.

Fil-fehma ta' psikoloġi Jungjani bħal Erich Neumann, biex tkun kreattiv trid tehodha kontra kunċetti pri-stabbiliti, trid taċċetta l-kontradizzjoni. M'hemm dubbju li, f'dan is-sens, in-nisa li ddominaw tfuliti jikkuntrastaw immensament mal-viżjoni Femminili liberatorja li ssostni l-poeżija tiegħi minn żmien għal iehor.

IL-QAGĦDA TAL-PALK MALTI FL-1962




V.M. Pellegrini

NHAR IL-11 TA' MEJJU, 1962 kien instema' *Argument tal-Ġurnata* fuq ir-*Rediffusion* (illum *Xandir Malta*). F'dak il-programm kienet saret diskussjoni dwar il-qagħda tal-Palk hawn Malta, diskussjoni li qajmet interess ġenerali. Is-sinjuri li ħadu sehem kienu: Patri H. Born, O.P., is-Sur Gużè Diacono, L.P., in-Nutar V.M. Pellegrini, LL.D., u s-Sur Francis Ebejer. Id-diskussjoni kienet immexxija mill-Professur Gużè Aquilina, B.A., LL.D., Ph.D.

Minn dak iż-żmien 'il hawn għaddew tlieta u għoxrin sena li fihom, fost hwejjeg oħra, rajna tinfetħ Skola jew Akkademja ta' l-Arti Drammatika fil-lokal ħdejn it-Teatru Manoel – ħaġa li kienet issemmiet bħala x-xewqa ta' bosta mhux biss tul id-diskussjoni imma wkoll fl-editorjal ta' l-ewwel – u l-uniku – għadd tar-rivista *DRAMA* (p. 24 – 32) li jiena u l-ħabib tiegħi C. Micallef ħrignu fl-1963.

F'dik il-ħarġa kienet dehret l-ewwel biċċa tad-diskussjoni li semmejna – kif kienet giet irrekordjata u traskritta. B'xorti ħażina, il-kumplament baqa' ma deher qatt għax ir-rivista ma komplietx toħroġ. Għalhekk jaqbel li t-traskrizzjoni ta' dak l-Argument tal-Ġurnata tingieb hawnhekk sħiħa, l-ewwelnett biex il-qarreġja ta' llum jistgħu jaraw kif kienu jaħsbuha dwar il-Palk Malti sinjuri ta' esperjenza li fortunatament għadhom magħna u attivi sa llum, u t-tieni biex wieħed jagħraf aħjar fejn, safejn u jekk sarx il-progress mistenni tul is-snin li għaddew mill 1962 'il hawn.

GUŻÈ CASSAR PULLICINO



Gużè Diacono

CHAIRMAN Is-sugġett magħżul għal-lejla huwa sugġett tassew interessanti għaliex il-poplu Malti ta' kull klassi minn dejjem ħabb it-teatru, minn dejjem ħabb il-palk. Intom tafu, qrajtu ħafna minnkom fil-gazzetti, li nhar it-Tnejn li għadda saret daqsxejn ta' ċerimonja fit-*Teatru Manoel* fejn ingħataw il-premjijiet lil dawk li dahlu għall-kompetizzjoni għall-aħjar drammi bil-Malti mnidija mill-Kumitat għat-Tmexxija tat-*Teatru Manoel*, u kif taraw 'il quddiem għandna magħna xi whud minnhom li dahlu għal din il-kompetizzjoni. Jiena ma rridx intawwal ħafna biex nintroduci s-sugġett tal-lejla fuq dan l-argument ta' interess nazzjonali. L-ebda poplu ċivilizzat ma jista' jgħaddi mingħajr teatru nazzjonali u jekk hawn prova ta' dan huwa l-fatt li l-pajjiżi ċivilizzati kollha għandhom it-teatru u l-palk tagħhom nazzjonali.

Issa ser nagħmilkom mistoqsija li ser tintroduci s-sugġett u t-twegiba trid tkun mill-aktar qasira. Qabel nidhlu fil-qalba tas-sugġett, intom x'jidhrilkom mill-qagħda tal-palk hawn Malta?

BORN Il-palk Malti nħoss li huwa marid, però mhux bil-marda tal-mewt, iżda b'marda li minnha jista' jfiq.

DIACONO Jiena jidhri illi l-palk Malti, kif narawh fil-gosti tal-kumpaniji ewlenin, fl-apprezzament u l-edukazzjoni drammatika tal-pubbliku u speċjalment fiċ-ċensura, għadu mill-anqas għoxrin sena lura.

PELLEGRINI Jiena nħoss li dwar il-palk Malti hemm żewġ aspetti. Irridu nħarsu lejn l-aspett f'dak li huwa popolari u l-aspett ta' dak li huwa teatru letterarju. U dana għadna qegħdin fil-bidu tiegħu.

F. Ebejer


EBEJER Nimxi pass 'il quddiem minn dak li qal in-Nutar Pellegrini u ngħid li bħala teatru popolari kellna ħafna, għandna tradizzjoni mhux ħażin hawn Malta, u nerga' nagħmel "echo" għas-Sur Diacono li qegħdin għoxrin sena lura u hemm bżonn li n-nies, il-poplu jiġi edukat fil-modern idiom tat-teatru.

CHAIRMAN Minn dawn l-erba' tweġibiet illi tajtu taqblu f'ħaġa waħda. Taqblu fis-sostanza, taqblu fil-fatt illi wkoll jekk hawn ħafna tajjeb x'jingħad favur it-teatru hemm ukoll ħafna x'jingħad biex it-teatru Malti, il-palk Malti jsir aħjar milli hu. Huwa sewwa sew fuq dan il-punt illi issa rridu nibqgħu biex il-kritika tagħna tkun kostruttiva, biex bil-kritika tagħna għal dawk li jinteressaw ruhhom toħroġ xi ħaġa, ideal li jiehdu sħieba dawk li jistgħu jmxexxu l-palk Malti. Patri Born, inti għidt kelma tajba ħafna, għidtilna li t-teatru huwa marid. Jiena ser nagħmillek bħat-tabib u ngħidlek x'inhija l-marda fl-opinjoni tiegħek? U x'inhija l-mediċina? Għandek xi duwa f'idejk?

BORN Il-marda għanda erba' kawżi. Hemm il-ħtiġa ta' l-atturi tal-palk; hemm il-marda ta' min jikteb għall-palk; hemm il-marda tal-pubbliku illi jmur jara t-teatru; u hemm il-marda ta' min hu responsabbli li missu jmxexxi t-teatru 'l quddiem u m'hux imexxi. Jiġifieri biex nagħmel djanjosi jiena qed insemmi erba' mardiet. L-atturi m'humieq qed jiehdu l-parti bis-serjetà li għandhom jehduha, m'humieq mghallmin biżżejjed u ma jistudjawx biżżejjed forsi lanqas għandhom żmien. Il-pubbliku għadu ma jaħx igib ruħu u ma



H. Born



jafx japprezza u jara s-sabih. Xi mindaq-qiet imur it-teatru aktar qisu mar f'xatt il-baħar biex jiekol biċċa ħobż, f'ċerti postijiet speċjalment, ma rridx ngħid fl-aqwa teatri, imma f'ħafna mit-teatri li għandna f'Malta. L-atturi m'għandhomx inċentiv, nifhimha, imma lanqas xi wħud minnhom ma jiehdu l-istudju bis-serjetà kif għandhom jiehdu biex jelevaw ix-xogħol u l-palk; u l-lawtorità, hi min hi, bla ma nsemmu lil hadd, aħna hawn Malta ninsabu fil-qagħda kerha illi ma kellna qatt min iġhinna u min imexxina u min johloq konkorsi, bħalma nħoloq issa, għax dina kienet vera x-xemx fost Jannar, dan il-konkurs li kellna. M'għandniex għajnuniet mill-Gvern, insomma. Il-marda hija din u biex ifiq mill-istess marda kulhadd jista' jifhem x'għandu bżonn isir għaliex semmejt x'inhija l-marda u x'qed jonqos. Naħsbu għalihom, noħolquhom xi ħaġa li tista' toħroġhom minn dan il-gandott li waqgħu fih u l-marda tmur.

Il-Kumitat tal-Manoel u l-Kumpaniji

CHAIRMAN Patri Born qal illi sa issa l-kompetizzjoni illi xandar il-kumitat għat-tmexxija tat-Teatru Manoel kienet ħaġa eċċezzjonali. Dan huwa fis-sustanza. Issa, dak in-nhar taċ-ċeremonja, u dal-punt nixtieqkom tiddiskutuh għax huwa punt mill-argument tal-lejla, intqal illi hija l-policy tal-kumitat illi jxandar kompetizzjoni kull sentejn. Jiena haddt gost ħafna, l-izjed bil-Ministru tal-Edukazzjoni li meta wieġeb qal "Forsi jkun iżjed viċin minn sentejn". Nutar Pellegrini, x'inhi l-opinjoni tiegħek? **PELLEGRINI** Aħna, il-management tat-Teatru Manoel fuq dana l-konkurs kellna qalbna marbuta ħafna miegħu għaliex hassejna proprju l-htieġa meta bdejna bix-xogħol tat-teatru illi meta nistiednu kumpanija biex tiġi tiegħu sehem fit-teatru mhux tiġina bi *play* li għażlitha hi; ħafna drabi jkun traduzzjonijiet mill-agħar ta' *plays* ta' barra, u jgħidulna "Għandna din, *take it or leave it*." Għamilna l-konkurs appuntu biex nistiednu l-aħjar skritturi Maltin illi jkun jistgħu jagħtuna l-aħjar xogħol tagħhom u minnhom, imbagħad, aħna nkunu nistgħu nqassmu lil dawk il-kumpaniji ewlenin dawna l-*plays* illi jkun għew rebbieħa u anki l-oħrajn li ma jkunux għew, jekk ikollhom xi valur intrinsiku tagħhom. U din hija, skond il-fehma personali tiegħi, waħda mill-mardiet l-aktar serji, kif qal Father Born, tal-palk, illi tara kumpaniji ħafna drabi jintilfu f'xogħlijiet li nkunu diġà rajniehom, jew fil-films jew fil-kotba, mingħajr ma nagħtu qatt xi ħaġa originali li hija assolutament tagħna. Il-konkurs kien suċċess il-għaliex kellna erbatax-il *play*. Minn dawn l-erbatax-il *play* sintendi



F'isem iċ-ċensura l-massa tal-Maltin thalliet sajma minn kultura ta' impenn.

hemm it-tajbin u hemm il-ħżiena imma l-iskop, indipendentement minn kollox, kien proprju li l-kumpaniji Maltin li nixtiequ narawhom magħqudin flimkien inkella f'kumpanija waħda kif 'il quddiem forsi bniedem jirnexxilu jagħmel, ikollhom il-materjal li jistgħu jaħdmu bih. Din hija waħda mill-mediċini li rridu nagħtu biex infejqu din il-marda.

CHAIRMAN Inti, Sur Ebejer, bħala l-kompetitur li hadd l-ewwel premju thoss li l-qagħda tal-palk Malti illum tagħtik gost u gġieghlek tikteb għall-futur? **EBEJER** Is-sitwazzjoni mhix iddisprata sa l-aħħar; kif qal Father Born, marida imma b'marda li tista' titfejjaq. Imma nibża' li għad hemm ċerti elementi li jiġbdu għalihom wisq. Per eżempju, napprezza l-pożizzjoni tal-kumpanija li wara li jkun haddu snin shaħ u ħargu l-flus u għamlu minn kollox u stinkaw biex jibnu l-kumpanija tagħhom ma jhossux ruħhom li għandhom jithalltu jew jiġu dettati għal dak li għandhom jagħmlu. Biss din hija problema nazzjonali. Allura jinhtieg li l-kumpaniji jsibu *rapprochement* bejniethom li jaqblu flimkien għall-gid tat-teatru Malti as a whole, li fih tidhol ukoll l-edukazzjoni tal-poplu, għax nibża' li s'issa l-poplu, it-theatre-going public ma jridx iħabbell moħħu; nammetti li t-teatru qiegħed hemm għad-divertiment, imma dak id-divertiment li ngħidulu tal-moħħ, id-divertiment intellettuali u mhux daqshekk emozzjonali, ma jeżistix. Iridu jmorru hemmhekk u tagħtihom kollox bl-imġarfa, li l-messaġġ jiġi ċar minn fuq il-palk u jifhmuh sewwa; li jmorru d-dar u jinsewh l-għada. Aħna għandna bżonn *plays* li jqanqlu l-intellet u l-kuxjenza ta' min imur jarahom, qabel ma jsir dan irid ikun

hemm l-edukazzjoni tal-poplu fl-iskejjel, fl-università, u billi ssir iżjed kitba tat-teatru, kif ukoll qari iżjed ta' ħidma li qiegħda ssir fil-kontinent u fil-pajjiżi l-oħra tad-dinja.

Iċ-Ċensura


CHAIRMAN Sur Diacono, inti semmejt xi difetti li fil-fehma tiegħek ifixklu l-iżvilupp tal-palk Malti, u semmejt mingħajr ma fissirt ruhek ċar biżżejjed iċ-ċensura. Jiena se nagħmillek mistoqsija speċifika. Inti thoss illi bil-kriterji taċ-ċensura tal-palk Malti qiegħda tgħin biex it-teatru jimxi 'l quddiem jew inkella qed iżżommu fejn hu jew, aghar, tiegħu lura?

DIACONO Jiena nħoss li l-kriterji m'humix sodisfaċenti; anzi jkolli ngħid li fil-fehma tiegħi l-bord taċ-ċensura kif inhu illum ma jafux u ma japprezzawx illi t-teatru illum ma għadux li kien, it-teatru ta' l-ingwanti ta' erbghin sena ilu. It-teatru illum huwa l-ħajja, u ċensur hemm bżonn ikun jaf x'inhu jsir fit-teatru attwalment illum, fit-teatru kontemporaneu, biex ikun jista' jikkritika u jiċċensura t-teatru tagħna. Iċ-ċensura qed iżżommna lura. Hemm bżonn illi jkun hemm fil-bord taċ-ċensura nies li japprezzaw il-letteratura, speċjalment il-letteratura drammatika u anki l-Malti. Il-Gvern jonqos meta jagħmel bord taċ-ċensura, jagħmel ċensuri illi jonqsu minn dan, li m'għandhomx, li ma jafux japprezzaw il-Malti u ma jafux x'inhu teatru. Il-Gvern meta jagħmel bord taċ-ċensura mhux favuri għandu jagħmel imma jsib nies kapaċi biex iġhinu u mhux ifixklu l-palk Malti. Iċ-ċensura jagħmluha, il-morali jissalvagwardawha, dan huwa importanti, essenzjali; iżda l-palk Malti mhux iżżommu lura trid, imma tgħinu.

CHAIRMAN Is-Sur Francis Ebejer jittellem fuq iċ-ċensura?

EBEJER Iva, għandi punt żgħir. Iċ-ċensura nara illi tteffettwa linji individwali u ħsbijiet individwali fid-dramm u ma toqgħodx tosserva biżżejjed x'parti integrali għandhom fid-dramm kollu. Dawk li ngħidulhom bl-Ingliz *Blue pencil happy* għandhom dak il-*blue pencil* f'idejhom u jgħidulek, "Din, din, din, iddoqq ħażin; aqtagħha barra" u xi daqqiet iħassarlek it-tema shiħa.

•ikompli wara



Xena mid-dramm realistiku *Salib Haddieħor* ta' Ġ. Diacono, b'reġija ta' M. Azzopardi għal T.V. Malta (1970).



Brecht, Ionesco, Wesker: nuqqas ta' teatru intellettuali.

Il-Pubbliku Malti

CHAIRMAN Issa s-Sur Francis Ebejer, fil-kritika kostruttiva li ghamel, ghamel kumment li mhux ta' min ihalih jahrah ghax mhux inqas importanti. Qal li wiehed mid-difetti li hawn ghall-progress tal-palk Malti huwa, kif naqbad ngħid, insuffiċjenza intellettuali ta' l-udjenza Maltija. Jekk ma ttihiex storja bl-imgharfa b'hafna dmugh u storja li ma fihix komplikazzjonijiet intellettuali, la l-kumpaniji u lanqas l-udjenza ma jieħdu gost jaraw u jagħmluh id-dramm. Inti għandek xi tgħid fuq dan il-punt, Sur Diacono?

DIACONO Huwa veru; biss, irrid ngħid li biex inkunu *fair* mal-pubbliku Malti, il-kumpaniji tagħna għadhom ma ttrattawhx ta' pubbliku intellettuali. Bhala regola, il-kumpaniji tagħna jipprezentaw traduzzjonijiet, ghax *play* Maltija rari jagħtuha, traduzzjonijiet ta' *plays* Taljani ta' nofs kedda, *plays* kollha melodrama u emozzjonali jew *plays* kummerċjali Ingliżi. *Play* ta' standard rari, dan l-aħħar kellna eċċezzjoni, il-*Maleth* ipprezentat bil-Malti *The Barretts of Wimpole Street* imma r-regola għall-kumpaniji hija *plays* Taljani ta' gosti dekadenti u *plays* Ingliżi kummerċjali. Allura l-poplu ma għandux tort sa barra. Ahna ma nafux il-poplu tagħna kif jirreaġixxi għal *play* verament tajba intellettuali jew realistika. Dak għad irridu narawh. Punt ieħor fuq li qal is-Sur Ebejer li nixtieq inqajmu huwa biex nedukaw il-poplu hemm bżonn li napprofittaw ruhna mit-teatru *Manoel* u noholqu *Theatre Club*, fejn ikun hemm il-membri hemmhekk li jistgħu jkollhom it-tagħlim fit-teatru, u taħriġ permezz ta' *lectures*, mhux biss fit-teatru u fl-istorja tiegħu imma anki fl-arti tal-palk, fl-*acting* u xeni u *furniture* tal-palk u dwal u x'nafljen, f'xenografija; hemm bżonn dan l-*Theatre Club*, imbagħad il-pubbliku jieħu interess fit-teatru u jibda wkoll jiġi iktar u iktar biex jara l-*plays* u, nispera, ta' awturi Maltin.

PELLEGRINI Dwar dak li qal is-Sur Diacono, dan ahna effettivament qegħdin nagħmluh u digà nkarigajna persuna li behsiebha ssejjah membri biex tgħaqqad dan it-tim Malti.

CHIARMAN Dan importanti bhala tagħrif. Imma l-punt illi qajimt jien minn dak li qal is-Sur Francis Ebejer huwa dwar il-mentalità tal-poplu Malti. Inti taqbel ma' dak li qal is-Sur Diacono?

PELLEGRINI Naqbel hafna, però rridu nimxu ftit bil-mod, ma jistax ikun poplu sajjem ittih mill-ewwel is-sustanza kollha f'salt. Ahna fis-sentejn li ilna l-*Manoel* għandi l-unur ngħid li rnexxielna nagħmlu lill-*patrons* tagħna ftit u tajjeb l-għaliex kważi l-maġġoranza tagħhom huma dawk li qatt ma gew jisimghu *plays* bil-Malti, u ahna għalkemm hafna drabi jkollna teatru nofsu vojti, biss b'danakollu sodisfatti xorta wahda l-għaliex qed ikun hemm nies illi gradatament kif huma jtkellmu ma' haddiehor qegħdin ikabbru dejjem in-numru ta' dawk li qegħdin jiġu.

"Repertory Company"

CHAIRMAN: Hemm punt ieħor li ta' min jithaddtu ghax importanti. Hawn min igħid illi bhalissa l-kumpaniji bħal qegħdin jeżerċitaw speċi ta' dittatorjat fis-sens illi, billi m'hemm *Repertory Company* fit-Teatru *Manoel*, dawna jimponu l-kundizzjonijiet rigward liema *plays* għandhom jiġu pprezentati. Għalhekk, jekk ikun hemm drammi daqsxejn intellettuali u jappella aktar għall-klassi għolja, jarmuh u jgħidu li mhux tajjeb, u b'hekk it-teatru Malti ma jistax jimxi 'l quddiem.

BORN Qabel xejn irridu nharsu mhux lejn il-kwantità, izda lejn il-kwalità. F'Malta għandna ma' l-erbghin kumpanija u kull meta wiehed f'kumpanija ta' Gerex ikollu xi jgħid ma' sieħbu jitleq u jsir direttur; jiffirma kumpanija oħra. Jehtieg li jkun hawn xi setgħa li tillimita n-numru tal-kumpaniji, li tara li jkun registrati u li juru ċertu standard. Mhux lakemm wiehed jiffirma kumpanija. Ghax billi għadd ta' kumpaniji jahdmu fil-*Manoel*, u mbagħad fl-irħu, u f'ċerti bliet, ikun hemm kumpaniji li qed juru l-irmixk, ma naslu qatt u l-poplu jibqa' dejjem moħħu magħluq. Jien favur li jkollna *Repertory Company*, u li jkollna jekk jista' jkun teatri oħra f'Malta bir-*Repertory Companies* tagħhom ukoll.

EBEJER Jiena nifhem illi l-akbar responsabbiltà biex imexxu l-poplu 'l quddiem taqa' fuq l-iskritturi. Biex imexxuh 'il quddiem, forsi bil-mod, imma mhux bil-mod iżżejjed, ghax dawn l-affarijiet bil-mod iżżejjed jispiċċaw biex jieqfu. Il-kittieba għandhom jiktbu għat-teatru, imbagħad għall-udjenza li tista' tmur tara dak id-dramm f'dak it-teatru, u b'hekk minflok ma l-kittiebi jinżel fil-

livell ta' l-udjenza, nippruvaw intelligħu n-nies għal-livell ta' l-iskrittur u tat-teatru modern.

L-uniku rimedju hija r-*Repertory Company*. Noħorgu avvizi, ingħibu n-nies, nagħmlu *auditions*, ngħallmuhom u nagħtuhom *plays* suret in-nies fejn il-kittiebi ma jipprostitwixxix ruħu għall-livell ta' ċerta sezzjoni ta' l-udjenza. U jekk, per eżempju, il-*Manoel* ibati finanzjarjament, halli jbatu illum, imma naħseb li 'l quddiem ikollu introjtu mhux hażin.

NUTAR PELLEGRINI Jiena ma naqbilx ma' dan fis-sens li l-poplu ma tistax iġġibu bil-fors fit-teatru u biex iżżomm it-teatru jrid ikollu l-finanzi. Jekk inti ma jkollokx flus biżżejjed biex tista' tirreżisti u tagħmel dawn il-*plays* tajbin, ikun inutli; ikollok tagħlaq il-bibien u ma jsir xejn.

Dwar ir-*Repertory Company* naqbel perfettament, imma mnejn se ssib lin-nies biex tagħmilha, meta ahna sa illum kellna oppożizzjoni serja u l-kumpaniji qalulna illi jekk nippruvaw nagħmlu dina r-*Repertory Company* inkunu awtomatikament qegħdin noqtlu lill-kumpaniji l-oħra?

DIACONO Tassew li f'din il-ħaga jidhol ukoll il-lat Prattiku, imma ahna ma nistgħux nistennew. L-awtur, il-kittiebi, jimxi 'l quddiem u jġib il-ġdid, mhux jibqa' mal-qadim. Il-kumpaniji tagħna hemm bżonn iġhinu. Biex nuru kemm għadu ma sar xejn ngħid, per eżempju, li kitba u drammi ta' nies bħal Ionesco, Brecht, Osborne, Wesker, Aden u Cox, dawn kollha u oħrajn bħalhom għadna ma rajnihomx, ma smajnihomx; u mhux lilhom biss imma anqas teatru li jersaq ftit lejhom. Għadna lura, għadna lura wisq. Jiena naħseb illi lill-pubbliku ahna qed nibzghu nuruh *plays* ta' ċertu livell artistiku u intellettuali, u jien nemmen li jekk nagħtu dawn il-*plays* u nipprovokaw il-pubbliku biex jaħseb, dan iżjed jiġi ghax jibda japprezza.

Egħluq

CHAIRMAN Malli t-Teatru *Manoel* ħoloq l-opportunità, numru ta' nies li qatt ma kellhom l-okkażjoni li jkun magħrufin bhala *playwrights* spiċċaw biex kitbu tajjeb u xi wħud minnhom ħadu wkoll tifhir li stħoqqilhom il-premj. Jiġifieri hija kwistjoni ta' kemm ahna lesti biex nagħmlu l-kuraġġ u t-talent infittxuh, ghax it-talent qiegħed hawn Malta u ma hux fl-interess tan-nazzjon li nibqgħu nimxu fuq il-premessa li kulhadd intelligenti biżżejjed għal teatru serju, barra l-poplu Malti li jrid jibqa' bit-teatru emozzjonali, it-teatru tar-raħal.

1. Minn hawn 'il quddiem se jidher għid għall-ewwel darba f'din ir-rivista (nota editorjali).

Il-Poezija Tiegħu

Nhar l-Erbgħa 17 ta' April, 1985 l-*Chaqda Letterarja Maltija* organizzat laqgħa għaż-żgħażgħ mal-poeta romantiku Gorg Zammit fl-okkażjoni tas-Sena Internazzjonali taż-Żgħażgħ. Filwaqt li f'isem il-qarrejja tar-rivista tagħna niringrazzjaw lill-kumitat organizzattiv ta' l-Għ.L.M. għall-inizzjattiva siewja tagħhom, se ngibu l-punti ewlenin li ssemew għal dawk kollha li ma setgħux jattendu. (Il-Bord Editorjali)

X'INHI L-POEZIJA?

"Il-poezija għaliha hija arti speċjali li fiha l-pittura, l-iskultura, id-danza, l-arkitektura ... Hija dejjem toħroġ mill-qalb li tkun muġuġha." Din il-fehma ta' Zammit li l-poezija hija frott it-tbatija l-poeta jorbotha għal kollox ma' żewġ poeti kbar, l-ewwel ma' Giosue Carducci (1835–1907) u mbagħad ma' Percy Bysshe Shelley (1792–1822), wieħed romantiku Taljan u l-iehor romantiku Inġliż. Fil-każ ta' Carducci, Zammit silet il-poezija Alla Signorina Maria A.:¹

<i>O piccola Maria,</i>	<i>Quando malinconia</i>
<i>Di versi a te che importa?</i>	<i>Batte del cor la porta.</i>
<i>Esce la poesia,</i>	<i>O piccola Maria,</i>
<i>O piccola Maria,</i>	<i>Di versi a te che importa?</i>

Fil-każ tal-poeta Inġliż semma l-versi minn *To a Skylark*,² miktuba fl-1820:

*We look before and after,
And pine for what is not;
Our sincerest laughter
With some pain is fraught;
Our sweetest songs are those that tell
Of saddest thought.*

B'hekk, Zammit rabat lilu nnifsu mal-qofol filosofiku tar-Romantiċiżmu bħala filosofija sentimentali u melankonika "li toħroġ mill-qalb". Għandha xeh̄ta awtobijografika għax "kull poezija hija awtobijografika Il-poeta jagħti minn dak li jkun għadda minnu. Imma mhux biċ-ċar, bħal fil-każ tal-versi li ġejjin mill-poezija tiegħi *L-Għerien tal-Fatti*:

*Mhux min jithannex taħt riglejn il-qawwa,
Mhux min l-imghawweg isejjahlu dmir,
Mhux min ikasbar lil min hniena jitlob,
Mhux min jinbiegħ bil-flus jissejjah kbir!*

Dan il-post wara Selmun huwa wieħed mill-aktar li ffrenkwentajt għax fih qattajt sigħat shaħ nikteb u nistudja. Imma dawn il-versi ispirati minn kriżi li garrabna fil-familja.

"Għall-poeta kollox jista' jkun poezija. Mhux dak li hi l-ħaġa imma dak li taraha. Kif qal William Wordsworth (1770–1850):³

*To me the meanest flower that blows can give
Thoughts that do often lie to deep for tears.*

M'hux safejn twassal l-ghajn, imma nidhol 'il ġewwa Il-widien Maltin saħħruni minn tfuliti u dan is-seher baqa' jobrom ġewwa fija. Il-poezija hija ispirazzjoni tal-mument kif ukoll effett tal-meditazzjonijiet ta' qabel. Il-poezija hija spiritwali u għandha mill-profezija. Il-poeta mhux biżżejjed li jara l-ħaġa; irid jara l-messagg li jrid jagħti. Jiena nħobb inħares lejn l-imghoddi, nistudjah, nistharrġu, nifrah bih, inħobbu u

nipprova nifhem hemmx x'nistudja xi temi li bihom jistgħu fil-ġejjieni jċanfruna. Inħobb inkun sempliċi imma m'hux elementari – sempliċi ħalli l-messagg inwasslu, m'hux elementari għax il-poezija trid tkun liebsa b'ċerta dinjità."

IL-MOTTIVI EWLENIN: PATRIJOTTIŻMU U RELIĠJON

Zammit semma li tnejn huma l-mottivi ewlenin tiegħu: *il-mottiv patrijottiku u l-mottiv reliġjuż*. Fuq l-ewwel mottiv qal: "Inħoss rabta ma' Malta pajjiżi. Il-ftit li għandha jisboq il-kobor ta' barra. Hija l-minjatura tan-natura. Mhux id-daqs daqskemm is-sugġett, il-kontenut. Il-poezija hija żvog u l-poeta jittellem mal-moħħ u l-qalb. L-iskop tal-poezija tiegħi jixhed twemmin fil-principji ta' pajjiżna għax missirijietna dejjem ħarġu rebbieħa, kif ngħanni f'*Wied Qirda f'Inzul ix-Xemx*:

U aħna

*ser nagħlqu bieb qlubna
għas-sejħa ta' ġensna
u nidfnu go qabar bla ġieħ
lil min għażel il-mewt biex iġġolli?*

"Insib is-seher fil-kliem Malti, speċjalment fl-ismijiet tal-postijiet, bħal Għajn Rihana, Ġebel Ażara u l-Għajn tas-Sireni. Is-seher tal-kelma ("magic of word") m'hux fiha nfisha imma kif tqegħedha. Jiena nagħmel użu shiħ ta' l-alliterazzjoni aktar minn poeti oħra, bħal:

*Il-ħajja bħal ħalla ta' baħar
li tħaddnek u trekknek u tressqek ...*

Zammit fisser fid-dettall il-bidu ta' l-imħabba għat-toponomastika: "Jien u ħbieb oħra tiegħi, bħal Teddy Depasquale u Patri Ġwann Enriquez, meta kellna bejn il-ħdax u s-sittax-il sena konna niġru ma' Malta kollha, bħal Haġar Qim u l-Mellieħa, infittxu postijiet ġodda u jien nikteb u/jew inpingi fuq il-pajsagg meta nerga' lura lejn id-dar. Dejjem fittixthom bi mħabba kostanti u ridt u kelli x-xewqa li wara mewti jgħidu 'Dan għanna l-ġmiel ta' pajjiżu! In-natura lokalizzata twassalni għand min għamilha, fl-eternita ta' min għamilha. L-għar għaliha huwa idea ta' misterju; fih infittex il-misterju ta' l-imghoddi li jkun ta' torċa għall-quddiem. Jien kburi bl-imghoddi u l-biża' tiegħi hu li aħna m'aħniex se nkunu denji tiegħu."

Fuq il-mottiv reliġjuż Zammit stqarr: "Ir-religjon fil-poezija tiegħi hija d-dipendenza tal-bniedem minn min ħalqu – kull nifs li jieħu mingħand Alla. Fija hemm ir-ruh tal-bniedem imxennqa mill-prezenza ta' Alla. Imbagħad dejjem irridu nirrealizzaw li s'issa dejjem zammitna magħquda haġa waħda l-fidi tagħna. Indaħhal in-natura u r-religion it-tnejn flimkien għax minn dejjem kelli ammirazzjoni kbira għas-sbuħija fl-aspetti kollha tagħha – il-kwiekeb, l-isparju, il-baħar, is-skiet, il-familja, il-patrija. Imma għalkemm l-aspett reliġjuż m'hux daqstant persistenti daqs in-natura, ikollna kemm esperjenzi jkollna, kulhadd qiegħed fuq mogħdija waħda lejn l-eternita."

IN-NIČEČ U L-GĦERIEN

Barra "*L-Għanja ta' Għada*, li hija l-ewwel poezija moderna (dehret għall-ewwel darba f'*Il-Muża Maltija* u ħabbtet ħafna mhuh)", hemm żewġ għanijiet oħra, "*L-Għanja tas-Seba'* Ničeč" hija l-għanja tal-penitenza u *L-Għanja tas-Seba'* Għerien" hija l-għanja ta' tifhir tal-valuri Maltin. Għaliha n-numru sebgha qisu melha, in-numru fatali, tad-destin. Fihom (it-tnejn) qed nipprova nitfa' ħarsti 'l hemm mill-orizzont tal-preżent. Il-varjetà fit-taħlita tal-versi hija magħmula għal ta' l-apposta. Il-versi jimxu mat-taħbit ta' qalbi. Kif jipproduċi l-ħaġa l-artist jagħmilha. L-ispiritu jiddetta."

NOTI:

1. Ara, *Poesie di Giosue Carducci* (Bologna, 1924), p. 943.
2. Ara, Thomas Hutchinson, *The Complete Poetical Works of Percy Bysshe Shelley* (London, 1961), p. 603.
3. Minn *Ode on Intimations of Immortality from Recollections of Early Childhood*, vv. 202–3.



IL-“PROBLEMA” TA’ L-ESSAY

SUGĠERIMENTI PRATTIĊI GHALL-ISTUDENTI

L-ISTUDENT, bħal kull apprendist ieħor, jeħtieġ illi jitgħalliem is-sengħa ta’ kif jikteb mingħand l-imghallmin, u għaldaqstant, il-ħtieġa ta’ qari serju hija l-qofol ta’ kif għandek tiżviluppa stil personali li jgħagħlek tirnexxi. Meta taqra, analizza dak li kiteb ħaddieħor: staqsi lilek innifsek dwar l-ideat ta’ l-awtur li tkun qed taqra u dwar il-metodi tiegħu. Huma ta’ fejda mistoqsijiet bħal dawn: Dan li qiegħed naqra kif nista’ nikklassifikah? Din deskrizzjoni, jew kitba ta’ argument? Hawn element narrattiv f’dil-kitba? Jew hija kitba mimlija fantasija? Kemm uża paragrafi l-awtur biex ifisser x’ried iġħid? Kemm huma twal? X’puntegġjatura uża? Is-sentenzi tiegħu kollha daqs wieħed? Uża diskors dirett? Fejn użah?

Bħal kull xogħol ieħor, l-essay huwa fih innifsu proċess: dak li jkun se jipprova (mill-verb Franċiż *essayer*) jagħti l-impressjonijiet tiegħu lil ħaddieħor bil-miktub. Iċ-ċarezza ta’ l-espressjoni hija fundamentali.

Fuq xiex ser nikteb?

Din hija mistoqsija komuni iżda daqstant ieħor tfixkel lil ħafna studenti. Mill-għdid, aktar m’hi wiesgħa l-informazzjoni tiegħek, aktar ma int mġarraf dwar dak li qiegħed jigrif dinja, aktar ma għandek interessi, aktar ser ikun faċli biex tikteb dwar sugġetti li jolqtuk. Importanti wkoll li tkun taf tosserva: nies fit-triq, fil-karozza tal-linja, f’diskussjoni, waqt dibattitu politiku, fil-knisja, fost l-oħrajn. L-aqwa essayisti fil-letteratura ta’ kull pajjiż dejjem għaqqu flimkien l-osservazzjoni, il-ħsieb u l-espressjoni ta’ dak il-ħsieb.

Jaqbillek ħafna li titgħalliem kif tigbor il-materjal għal dik li ngħidulha “referenza”. Dan il-għbir ta’ materjal fih innifsu huwa arti li missek titgħalliem tikkultivah mhux biss għall-ghanijiet ta’ l-essay, iżda għal sugġetti oħra, anki x-xjenzi. Sa issa missek tgħallim tipprattika sewwa kif tuża katalgu, enciklopedija jew indici. Halli npoġġuha mod ieħor: int

f’librerija thossok komdu? Jew thossok bħal ħuta barra mill-ilma?

Studenti serji għandhom l-indici tagħhom, listi u fatti li għabru huma stess u li organizzaw b’għaqal: dawn jinkludu statistiċi, kwotazzjonijiet minn awturi kbar, referenzi għal kotba oħra, fost l-oħrajn. M’għandniex xi ngħidu, m’hux possibbli li tuża dan il-materjal kollu f’essay wieħed, iżda din il-għabra tgħinek tgħidx kemm biex ikollok sfond (*background*) xieraq għall-kitba kreattiva tiegħek. Lanqas ma trid li tikkopja biss dak li tkun għart, għax inkella x-xogħol tiegħek jibqa’ “catt”, mingħajr dimensjoni, mingħajr personalità.

Ftakar illi l-aktar żewġ sentenzi importanti fl-essay huma dik tal-ftuħ u l-oħra ta’ l-egħluq. Tippruvax tikeb introduzzjoni “vasta” għax inkella tikkomplikaw l-affarijiet u ssib li tkun inxift qabel ma bdejt. Tista’ tikkunsidra dawn is-sentenzi għall-ftuħ: (i) sentenza diretta (eż. *Ir-riħ kien qed jonfoħ b’kemm kellu saħħa*), meħtieġa ħafna għal essay narrattiv; (ii) sentenza b’diskors dirett (eż. *“Chax ma taqbadx tmidd idejk għal xi ħaġa?”*); (iii) sentenza esklamatorja (eż. *X’wiċċ ta’ tbatija kellhom daww in-nies*); (iv) sentenza f’għamla ta’ epigramm jew proverbu (eż. *Il-garra gejjia u sejra fl-aħħar tinkiser*).

L-egħluq ta’ l-essay jista’ jimxi wkoll fuq dawn il-mudelli, iżda jista’ jiddaħħal ukoll element riflessiv li jħalli ċerta kurżità, eż. *Id-dwal kienu ntfew kollha, iżda fil-kamra kien għad hemm xemgħa waħda tnefnem, bħat-tama. Forsi xi darba...*

Il-paragrafi

L-essay irid jinkiteb f’paragrafi. Insa l-idea ta’ tliet paragrafi daqsiex. Daħħal paragrafi skond il-moviment ta’ l-essay. Kull ħsieb għdid (jew kull episodju għdid) jitlob paragrafu għalih, u kun af kif għandek tghaqqad paragrafu ma’ ieħor bil-logika, fis-sens li ħsieb irid iwassal għal ieħor. Hawnehkk tidhol il-ħtieġa ta’ pjan, ta’ essay organizzata. Essayisti kbar bħal Macaulay kienu jiehdu ħsieb li jkollhom sentenza topika f’kull

paragrafu, xi kultant fil-bidu tal-paragrafu u drabi oħra lejn in-nofs jew lejn it-tmiem. Meta tkun qed taħseb għas-sentenza topika, evita dawrien mal-lewża jew židiet personali bħal *Issa ngħaddu biex nikkunsidraw ... jew Issa xtaqt ngħid xi haġa dwar ...*

Haġna paragrafi jibqgħu monotoni għax ikunu nieqsa minn verbi *b'saħħithom* jew *aġġettivi addattati*. Mill-banda l-oħra, il-paragrafi, bħala regola, qatt m'għandhom jibdwu bi kliem jew frażijiet bħal *B'danakollu, Verament, Minn dan naraw ...*, u oħrajn.

Tipi ta' "Essay"

Hemm erba' klassifikazzjonijiet ta' l-essay modern li huma:

1. *In-Narrattiv* – li jinkludi awtobijografija, storja tal-familja, djarji, ittri, tifikriet personali, stejjer, aneddoti, ġrajjet regionali u tifikriet tas-safar.
2. *Id-Deskrittiv* – li jinkludi awtobijografiji, tifikriet, lokalitajiet, żmenijiet partikolari tas-sena.
3. *L-Espożitorju* – kummentarji soċjali, taħdit ta' natura "politika", ittri lill-editur ta' ġurnal, ittri ta' applikazzjoni, kritika letterarja.
4. *L-Argumentattiv* – diskussjoni politika, kummentarju soċjali, kritika kulturali, kritika letterarja, polemika dwar argument kontroversjali.

Fl-essay famuż tiegħu *Il-Ħitijiet Letterarji ta' Fenimore Cooper*, Mark Twain osserva illi biex jinkiteb essay tajjeb jeħtieġ certi "regoli żgħar", li ta' min jirrikmandahom lill-istudenti:

L-awtur jeħtieġlu:


- i) *Ighid* dak li għandu xi jgħid, mhux jersaq biss lejn x'jixtieq iġid;
- ii) Juża l-kelma preċiża, mhux li hi sekonda-kugina tagħha;
- iii) Iż-żejjed iwarbu min-nofs;
- iv) Iżda d-dettall *neċessarju* ma jhallihx barra;
- v) Ma jużax forma fis-sakra;
- vi) Juża tajjeb il-grammatika.

Ma nistgħux ma ngħidux kelma ta' twissija dwar il-problema ta' l-ortografija: l-eżaminaturi qaluha kemm-il darba li b'ortografija hażina ma tistax tghaddi mill-eżami tal-Malti. Nikkwotaw x'qal wieħed mill-eżaminaturi fis-Seminar mal-għalliema tal-Malti f'Diċembru, 1984: "... dawk li jiktbu b'ortografija hażina se jkomplu jehlu."

A. MICALLEF



Refuġjati mill-Palestina: dawn in-nies għandhom jeddijiet sagrosanti wkoll.





الكلمات الصعبة في النص.

bix-xita	مَمْطِرٌ	gimgha	أُسْبُوعٌ	kampanja	رَيْفٌ
iddecieda	قَرَّرَ أَنْ	hazin	رَدِيئٌ	temp	جَوٌّ
addattat	مُنَاسِبٌ	fittixna	بَحَثْنَا عَنْ	xemxi	مُشْمِسٌ
eċċellenti	مُمْتَازَةٌ	hemm	هَنَّاكَ	ambjent	بِيئَةٌ
insetti	حَشَرَاتٌ	jinteressa ruhu fi	يَهْتَمُّ بِ	كانَ يَسُودُهَا الْهَدْوُ	كَانَ يَسُودُهَا الْهَدْوُ
osservazzjoni	مُلاحَظَةٌ	wahdu	بُغْفَرٌ	kienet issaltan il-ħemda	نَزْهَةٌ
thobb ħafna	مُفْرَمَةٌ	dar	مَنْزِلٌ	passiggata	يَفْحَصُ
l-affarijiet kollha	كُلُّ الْأَشْيَاءِ	kamera tar-ritratti	آلةُ التَّصْوِيرِ	jeżamina	حَمَلَتْ
bidla	تَغْيِيرٌ	osservajna	أَدْرَكْنَا	garret	الغَيُومُ
nefah ir-rih	هَبَّتِ الرِّيحُ	ghattiet	حَجَبَتْ	shab	نَصَحَ
suggeriment	اِقْتِرَاحٌ	qabel ma	وَأَفَقَ عَلَى	ta parir	فَجَاءَ
maltempata	عَاصِفَةٌ	faqqghet	إِنْدَلَعَتْ	f'daqqa wahda	غَزِيرَةٌ
ghajr	كَهْفٌ	biza'	خَوْفٌ	abbundanti	بِدُونِ
il-ħxejjex fl-ghalqa, prodott	مَحَاصِيلُ	tikber	تَقَوُّ	minghajr	غَيْرَ مَسْرُورِينَ
				mħux kuntenti	

أَسْئَلَةٌ

- ١ - متى قَرَّرَ الأبُّ أَنْ يَقْضِيَ يَوْمًا فِي الرَّيفِ؟
- ٢ - ماذا فَعَلَ أَفْرَادُ الْأُسْرَةِ عِنْدَ وُصُولِهِمْ إِلَى الرَّيفِ؟
- ٣ - بِمَ كَانَ يَهْتِمُّ الْأَخُ الصَّغِيرُ وَكَيْفَ قَضَى وَقْتَهُ؟
- ٤ - ماذا تُحِبُّ الْأُخْتُ وَلِمَاذَا حَمَلَتْ آلَةَ التَّصْوِيرِ؟
- ٥ - ماذا فَعَلَتْ الْأُسْرَةُ عِنْدَ إِنْدِلَاعِ الْعَاصِفَةِ؟

أَجْوِبَةُ لَفْهِمِ الْمَكْتُوبِ "يَوْمٌ فِي الرَّيفِ"

- ١ - قَرَّرَ الأبُّ أَنْ يَقْضِيَ يَوْمًا فِي الرَّيفِ بَعْدَ أُسْبُوعٍ مِنَ الْجَوِّ الْمُمْطِرِ الرَّبِيعِيِّ.
- ٢ - بَحَثَ أَفْرَادُ الْأُسْرَةِ عِنْدَ وُصُولِهِمْ إِلَى الرَّيفِ عَنْ مَكَانٍ جَمِيلٍ.
- ٣ - كَانَ يَهْتِمُّ الْأَخُ الصَّغِيرُ بِالزُّهُورِ وَالْحَشَرَاتِ وَقَضَى وَقْتَهُ فِي مِلَاحَظَةِ الْحَشَرَاتِ الْمُتَنَوِّعَةِ وَقَطْفِ الزُّهُورِ الْمُلَوَّنَةِ.
- ٤ - تُحِبُّ الْأُخْتُ الْعَصَافِيرَ وَلِأَنَّهَا حَمَلَتْ آلَةَ التَّصْوِيرِ لِتَأْخُذَ صُورًا لِعَصَافِيرٍ مُخْتَلِفَةٍ.
- ٥ - عِنْدَ إِنْدِلَاعِ الْعَاصِفَةِ شَعَرَ أَفْرَادُ الْأُسْرَةِ بِالْخَوْفِ فَدَخَلُوا كَهْفًا قَرِيبًا وَانْتَظَرُوا حَتَّى هَدَأَ الْمَطَرُ.



فهم المكتوب يوم في الريف (٤)

بقلم الفريد زرافا



بَعْدَ أُسْبُوعٍ مِنَ الْجَوِّ الْمُمْطِرِ الرَّبِيءِ، قَرَّرَ أَبِي أَنْ يَقْضِيَ يَوْمًا فِي الرِّيفِ. ^{spend}
وَفِي يَوْمِ الْأَحَدِ كَانَ الْجَوُّ جَمِيلًا وَشَمْسًا، وَفِي الصَّبَاحِ الْبَاكِرِ رَكِبْنَا ^{decided bad}
السَّيَّارَةَ وَكَانَ أَبِي يَقُودُهَا. ^{rainy weather} وَعِنْدَمَا وَصَلْنَا هُنَاكَ ^{sunny} بَحَثْنَا عَنْ مَكَانٍ جَمِيلٍ، ^{we looked for}
وَأَخِيرًا وَجَدْنَا مَكَانًا مُنَاسِبًا لَنَا وَجَلَسَ أَبِي تَحْتَ شَجَرَةٍ كَبِيرَةٍ، ^{under} أَمَّا أَنِّي ^{good}
فَقَضْتُ كَثِيرًا مِنَ الْوَقْتِ تَعْمَلُ بِالْإِثْرَةِ. ^{spend} كَانَتْ الْبَيْئَةُ هُنَاكَ مُتَنَازَةً ^{excellent environment} وَكَانَ ^{calmness reigned}
يَسُودُهَا الْهَدْوُ، فَلَمْ نَسْمَعْ إِلَّا تَغْرِيدَ الطُّيُورِ. ^{we went for a walk}
أَمَّا أَخِي الصَّغِيرُ فَكَانَ يَهْتِمُ كَثِيرًا بِالزُّهُورِ وَالْحَشَرَاتِ، فَقَدْ نَهَبَ لِلنَّزْهَةِ ^{insects}
بِمُفْرَدِهِ وَقَضَى وَقْتَهُ فِي مِلَاحَظَةِ الْحَشَرَاتِ الْمُتَنَوِّعَةِ وَقَطَفَ زُهُورًا مَلَوْنَةً ^{watch, examine them}
لِيَفْحَصَهَا فِي الْمَنْزِلِ. ^{camera} أَمَّا أُخْتِي فَقَدْ كَانَتْ مُفْرَمَةً بِالْعَصَافِيرِ، فَحَمَلَتْ آلَةَ ^{longing/ fond of}
التَّصْوِيرِ وَأَخَذَتْ عِدَّةَ صُورٍ لِعَصَافِيرٍ مُخْتَلِفَةٍ. ^{different}
عِنْدَ الظُّهْرِ اجْتَمَعْنَا ^{at any rate was} ثَلَاثَةً تَحْتَ ظِلِّ الشَّجَرَةِ، حَيْثُ كَانَتْ أَنِّي فِي ^{for the 2nd time}
إِنْتِظَارِنَا وَتَنَاوَلْنَا مِنَ الْأَكْلِ ^{which she prepared} الَّذِي قَدْ جَهَّزَتْهُ. ^{lunch} وَبَعْدَ تَنَاوُلِ الْغَدَاءِ ^{to going round}
وَضَعْنَا كَافَّةَ الْأَشْيَاءِ ^{since} دَاخِلَ السَّيَّارَةِ وَهَيَّأْنَا أَنْفُسَنَا لِلتَّجَوُّلِ فِي التَّزَارُعِ حَيْثُ ^{we enjoyed}
كَانَتْ تَنْمُو ^{the wind blew} مَحَاصِيلُ ^{all of a sudden} مُخْتَلِفَةٍ. ^{we felt} وَهَكَذَا اتَّجَهْنَا إِلَى الْحُقُولِ وَتَمَتَّعْنَا بِكُلِّ مَا ^{we put}
شَاهَدْنَا، وَلَكِنَّا أَدْرَكْنَا تَغْيِيرًا فِي الْجَوِّ، وَالغَيُومُ ^{the wind blew} حَجَبَتْ الشَّمْسَ ^{all of a sudden} وَهَبَتْ الرِّيحُ ^{we felt} فَتَنَصَحْنَا أَبِي بِالرُّخُوعِ إِلَى سَيَّارَتِنَا. ^{change of scenery} فَوَافَقَ كُلَّ وَاحِدٍ عَلَى اقْتِرَاحِهِ. ^{advised} وَفَجَاءَتْ
وَفِي الطَّرِيقِ إِلَى السَّيَّارَةِ ^{abundant} اِنْدَلَعَتْ عَاصِفَةٌ، وَكَانَتْ الْأَمْطَارُ غَزِيرَةً ^{tempest} وَشَعْرْنَا ^{we waited}
بِالْخَوْفِ فَدَخَلْنَا كَهْفًا قَرِيبًا وَانْتَظَرْنَا فِيهِ. ^{nearby} وَعِنْدَمَا هَدَأَ ^{calmed down} الْمَطَرُ خَرَجْنَا مِنَ ^{we waited}
الْكَهْفِ وَجَرَيْنَا بِدُونِ تَوَقُّفٍ حَتَّى وَصَلْنَا إِلَى سَيَّارَتِنَا. ^{stopping} فَزَكَيْنَا السَّيَّارَةَ وَرَجَعْنَا ^{we waited}
إِلَى مَنْزِلِنَا غَيْرَ مَسْرُورِينَ. ^{unhappily}

ANTON BUTTIGIEG, jew aħjar kif kien magħruf Toni tal-Baħri, twieled il-Qala, Ġhawdex fit-12 ta' Frar, 1912. Missieru Salvu, magħruf bħala *Il-Baħri*, kien jaħdem fuq il-baħar. Anton kien iż-żgħir minn tliet aħwa; ħutu, li għadhom haġġin, jisimhom Ġużeppi u Marija.

Mill-ġenituri tiegħu, ommu kellha l-ikbar influwenza fuq saħansitra wara li ha l-pożizzjoni tiegħu. Kien imur skola fis-Seminarju tal-Qalb ta' Ġesù fir-Rabat, Ġhawdex, imbagħad fil-Kulleġġ San Alwiġi, Birkirkara biex imbagħad daħal l-Università ta' Malta, bil-ħsieb li jsir qassis kif kienet ix-xewqa ta' ommu. Fil-kors tat-Teologija dam mill-1933 – 36, tilef il-vokazzjoni, qaleb għall-kors tal-Liġi biex laħaq nutar fl-1939 u avukat fl-1940.

Meta faqqgħet il-gwerra Buttigieg kellu jagħti bħal haddieħor is-sehem tiegħu u bejn is-26 ta' Marzu, 1942 u l-11 ta' Novembru, 1944 daħal fil-Korp tal-Pulizija fil-Ferġha tal-Kontroll ta' l-Ikel barra xogħol ieħor li ngħatalu bħala spettur il-Ħamrun.

Bejn l-1946 – 48 kien riporter legali mal-gazzetta *The Times of Malta* u ġieli kiteb xi editorjali tagħha wkoll. Fl-1951 hareġ għall-politika favur il-Partit Kostituzzjonali, imma ma kienx elett. Fl-1953 hareġ għall-elezzjoni f'isem il-Partit Laburista u rebah is-siġġu fl-1955 u qatt ma tilfu wara. Fl-1961 inħatar Deputat Mexxej tal-Partit u għaxar snin wara laħaq Ministru tal-Ġustizzja u Affarijiet Parlamentari fil-Gvern ta' Dom Mintoff. Fl-1976 inħatar mill-Parlament it-tieni President tar-Repubblika ta' Malta u rtira meta għalaqlu ż-żmien fi Frar, 1982. Miet fil-5 ta' Mejju, 1983.

Il-ħidma letterarja ta' Buttigieg bdiet fiż-żmien meta kien l-Università bħala msieheb ta' *l-Għaqda tal-Malti (Università)*. Mill-aħħar snin ta' l-Ġoxrinijiet, meta beda jkteb il-Poeżija, sakemm miet inbniet ferġha importanti tar-Romantiċiżmu Malti bis-saħħa tax-xogħol ta' Buttigieg, li kiseb ir-rikonoxximent tal-kittieba Maltin meta ngħatalu l-*Premju Ġużè Muscat Azzopardi* fl-1972 (flimkien ma' Karmenu Vassallo). Kienet karriera twila influwenzata l-aktar mir-Romantiċiżmu Inġliż u Taljan għall-imħabba lejn *Ommna n-Natura* kif ukoll mill-krizijiet kbar li qanqlu fih il-grajjiet taż-żwieġ fil-mewt ta' l-ewwel mara Karmena jew Nannie Bezzina, li magħha jdur u żewġ poeżiji magħrufa *Il-Kebbies tal-Fanali* u *Niftakar*.

Allaħares ma kienx Majsi
illi jagħmel ftit tad-dija;
u ma' Majsi – allaħares –
ma kenitx il-Poeżija!

(*Il-Kebbies tal-Fanali*)

... u bqajna ġo darna
fid-dawl tal-Madonna
weħidna flimkien
jien u l-Baħħ
il-Baħħ u jien,
jien nibki, l-Baħħ jibki
ħdejn sodda ta' tnejn
mifruxa ta' xejn!

(*Niftakar*)



Kbira wkoll kienet it-telfa tat-tieni mara tiegħu, Connie Scicluna, fl-1956 għalkemm kitbilha elegġija waħda biss, *Bla Demgħa ta' Biki*:

Ġhażiża Connie,
il-hemm tal-ħajja
nixxi fl-l-kanali t'għajnejja,
nixxi fl-l-għanjiet fuq xofftejjja,
u bqajt bħal kitarra bil-kordi maqtugħa,
u bqajt bħal mibluġħ ...



Ma' dawn kollha jidhlu ġeneri letterarji bħall-epigrammi, il-limerikki, il-ħajku, it-tanka, il-ballata kif jixhdu l-antologġi *Mill-Gallerija ta' Żgħoziti* (1945), *Fanali bil-Lejl* (1949), *Ejjeu Nidħku Ftit* (1963), *Ejjeu Nidħku Ftit Ieħor* (1966), *Qasba mar-Riħ* (1968), *Il-Muza bil-Kimono* (1968), *Fl-Arena* (1970), *Ballati*

Maltin (1973), *Il-Ġanja tas-Sittin* (1975) u l-awtobiografija tiegħu *Toni tal-Baħri* (1978), *Il-Ġaħla tat-Triq* (1980) u *Il-Morsa tal-Mewt* (1981).

IR-ROMANTIĊIŻMU TA' BUTTIGIEG

Fid-diskors li għamel fit-12 ta' Frar, 1972, meta ngħata l-*Midolja Ġużè Muscat Azzopardi*, Buttigieg fisser bir-reqqa x'inhu r-romantiċiżmu li jemmen fih hu fl-isfond tal-Poetika kollha tiegħu:¹ "L-ewwel u l-aqwa messagg li ridt nagħti lill-qarrejja tiegħi kien li jhobbu lin-Natura. Min imur lejn in-Natura ma jkunx qed jahrab mill-ħajja, ma jkunx *escapist* imma jkun qed imur lejn il-ġmiel, il-perfezzjoni u l-armonija tal-ġnien li Alla ħalaq lill-bniedem biex iġix filh, u jerga' lura mogħni bin-nebha u bil-ġibda lejn il-ġmiel, il-perfezzjoni u l-armonija tal-ħajja. Għaliha l-kwiekeb, is-sema, il-baħar u s-siġar m'humieħ haġa mejta imma hlejjaq li daqs l-agħsafir ikellmu direttament lil qalbi. Il-vandalu li jkisser siġra lili jweggagħni daqs kieku qed isawwat lili ...

Inħoss għalhekk li jkun dmir tiegħi bħala Ministru li nħares in-Natura mit-tniġġis u l-qerda, li nimla lil Malta bis-siġar, li nohloq kenn għall-agħsafir.

Bħal kull żagħżuġ għannejt il-ġanja tal-imħabba, l-imħabba safja u mhux taż-żina u wrejt ix-xenqa tal-hena tal-ġabra flimkien ma' martek u wliedek fid-dar tiegħek.

Iżda Alla ma għogbux hekk u għal darba darbtejn hadli lil marti hesrem. Il-ġanja tiegħi nbidlet f'għanja ta' niket, f'elegġija. Iżda l-ġanja mnikkta tiegħi hi għanja ta' sabar nisrani, għanja ta' tama ta' laqgħa u għaqda oħra dejjimija fis-sema. Qatt, qatt ma ddisprajt u komplejt miexi fit-triq tal-ħajja mimli bis-sabar, bit-tama, bil-qlubija ...

Biex inkompli miexi fit-triq tas-sabar u l-qlubija kienet ta' għajnuna ... għaliha r-religjon ta' missirijietna, il-fidi nisranija. Lil Kristu nhobbu qisu ħija, lil Ommu bħala ommi, Kristu għaliha fuq kollox huwa l-imgħallem tal-ħajja, il-feddej tal-foqra, il-ħabbar tal-imħabba u tal-paċi. Iżda l-akbar tagħlima tiegħu għaliha ħija li l-ħlas li jistenna huwa biss is-salib fuq il-Kalvarju.

Lill-qaddis li l-aktar jixbah lil Kristu, San Frangisk, jien ukoll habbejtu bi mħabba kbira, habbejt l-imħabba tiegħu lejn il-ħlejjaq kollha, habbejt il-faqar u s-semplicità tiegħu, habbejt l-ispiritu ta' mħabba li huwa daħħal fil-Medjuevu mqit u bla ħniena ...

F'ħajti kollha jiena kelli diversi ideali. L-ewwel wieħed meta kont għadni student kien li naħdem biex il-Maltin jagħrfu lil ilsienhom bħala lsien nazzjonali tagħhom u li mmexxi 'l quddiem il-letteratura Maltija. Għalhekk studjajt ħafna l-letteraturi barranin, u daħħalt il-forom kollha li sibt fihom kif ukoll l-istil u l-ispiritu tal-awturi tagħhom. Fost dawn kien hemm anki l-letteratura Ġappuniża.

It-tieni ideal li kelli kien li nara lil Malta indipendenti u Maltija, u għal dan ħdimt u kont lest biex nissagrifika ħajti.

It-tielet ideal li kelli kien li ngħolli d-dinjità tal-persuna tal-bniedem. Bħal Kristu jiena nara lil kull bniedem bħala xbiha t'Alla u għalhekk ħija, u għalhekk jixraqlu li jgħix ħajja diċenti, ħieles mill-faqar u mill-injoranza, u ħieles minn kull ilġiem fuq il-ħsieb tiegħu. Għal dan ukoll jien iġġelidt għieda mill-aktar ħarxa iżda dejjem bi tbissima ta' mħabba u ta' paċi fuq fommi ...

... Aħna l-poeti bħal kanarinu fil-gaġġa t'Alla, huwa jitmagħna u jieħu gost jismagħna nsaffru, meta mmutu jpoġġi minflokna kanarin ieħor fil-gaġġa tiegħu. Jiena ma nippretendix li l-poeti godda jimxu fuq il-passi tagħna. Jalla jsibu forom u ideat godda kemm iridu, imma jalla ma jarmux ideali u l-messagg tagħhom ikun kostruttiv daqs tagħna jekk mhux aktar minn tagħna ..."

NOTA:

1. Ara, Ġorġ Mifsud, *Noti fuq Qasba Mar-Riħ. Studju* (Malta, 1980), p. 63 – 66.

**IL-MADD
FUQ IL-BEJT**

SAN GWANN

**IL-GHID
TAŻ-ŻGHOŻIJA**

**L-IMNARJA
ŻMIEN IL-QTIL**

**LELI
TA' HAŻ-ŻGHIR**

TABERNAKLI

LINJI ĠODDA



NOTI GHALL-ISTUDENTI TAL-MATRIKOLA

Din is-sensiela għall-Matrikola Ordinarka u għall-Matrikola Avvanzata tal-Malti hi maħsuba biex l-istudenti jinżlu aktar fil-fond fl-istħarriġ tat-testi ta' l-eżami. Hawn referenzi bijografici, hawn stħarriġ tal-ktieb, hawn il-mistoqsijiet biex ighinu lill-istudenti jaħsbu għall-eżami. Fil-każ tar-rumanzi u d-drammi hawn il-kapitli jew l-atti fil-qosor. Fil-każ tad-drammi hawn intervisti ma' l-awtur.

B'dawn in-noti l-istudent se jkollu moħħu mistrieħ li jkun mhejji bis-serjetà għall-eżami.

**7 KOTBA
ĠODDA
JINSTABU
GHALL-BEJGH!**



**Publishers Enterprises Group
(PEG) Ltd.,**
P.E.G. Building,
Herbert Ganado Street, Hamrun
Telephone: 24186

P.E.G. Book Centre,
Savoy Shopping Arcade,
Republic Street, Valletta
Telephone: 621229